

ပြည်ထောင်စုသမ္မတမြန်မာနိုင်ငံတော်

ပြည်ထောင်စုရွေးကောက်ပွဲကော်မရှင်

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေ (၂၀၀၈ ခုနှစ်) ကို
ပြင်ဆင်သည့်ဥပဒေကြမ်းအတည်ပြုရေးပြည်လုံးကျွတ်ဆန္ဒခံယူပွဲ နည်းဥပဒေများ

အမိန့်ကြော်ငြာစာအမှတ် (၆/ ၂၀၁၉)

၁၃၈၀ ပြည့်နှစ်၊ တပို့တွဲလဆန်း ၁၁ ရက်

(၂၀၁၉ ခုနှစ်၊ ဖေဖော်ဝါရီလ ၁၅ ရက်)

ပြည်ထောင်စုရွေးကောက်ပွဲကော်မရှင်သည် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံ အခြေခံဥပဒေ (၂၀၀၈ ခုနှစ်) ကိုပြင်ဆင်သည့် ဥပဒေကြမ်းအတည်ပြုရေး ပြည်လုံးကျွတ်ဆန္ဒခံယူပွဲ ဥပဒေပုဒ်မ ၃၁ အရ အပ်နှင်းထားသည့် လုပ်ပိုင်ခွင့်ကို ကျင့်သုံးလျက် ဤနည်းဥပဒေများကို ထုတ်ပြန် လိုက်သည်။

အခန်း (၁)

အမည်နှင့် အဓိပ္ပာယ်ဖော်ပြချက်

- ၁။ ဤနည်းဥပဒေများကို ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ (၂၀၀၈ ခုနှစ်) ကိုပြင်ဆင်သည့်ဥပဒေကြမ်းအတည်ပြုရေး ပြည်လုံးကျွတ်ဆန္ဒခံယူပွဲ နည်းဥပဒေများဟု ခေါ်တွင်စေရမည်။
- ၂။ ဤနည်းဥပဒေများတွင် ပါရှိသောစကားရပ်များသည် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံ အခြေခံဥပဒေ (၂၀၀၈ ခုနှစ်)ကို ပြင်ဆင်သည့် ဥပဒေကြမ်းအတည်ပြုရေး ပြည်လုံးကျွတ် ဆန္ဒခံယူပွဲ ဥပဒေ၌ ပါရှိသည့်အတိုင်း အဓိပ္ပာယ်သက်ရောက်စေရမည်။ ထို့ပြင် အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-
 - (က) ဥပဒေ ဆိုသည်မှာ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ (၂၀၀၈ ခုနှစ်) ကိုပြင်ဆင်သည့် ဥပဒေကြမ်းအတည်ပြုရေး ပြည်လုံးကျွတ်ဆန္ဒခံယူပွဲဥပဒေကို ဆိုသည်။
 - (ခ) နည်းဥပဒေများ ဆိုသည်မှာ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ (၂၀၀၈ ခုနှစ်) ကိုပြင်ဆင်သည့် ဥပဒေကြမ်းအတည်ပြုရေး ပြည်လုံးကျွတ်ဆန္ဒခံယူပွဲနည်းဥပဒေများကို ဆိုသည်။
 - (ဂ) ကော်မရှင် ဆိုသည်မှာ ပြည်လုံးကျွတ်ဆန္ဒခံယူပွဲကျင်းပရေး ပြည်ထောင်စုကော်မရှင်ကို ဆိုသည်။
 - (ဃ) မဲစာရင်းပြုစုပိုင်ခွင့်ရှိသောအဖွဲ့ ဆိုသည်မှာ ရပ်ကွက်နှင့် ကျေးရွာအုပ်စုကော်မရှင်အဖွဲ့ခွဲများနှင့် ဥပဒေပုဒ်မ ၁၂ ပုဒ်မခွဲ(ဃ) အရ သတ်မှတ်ထားသော အဖွဲ့များကိုဆိုသည်။
 - (င) ဆန္ဒမဲပေးခွင့်ရှိသူ ဆိုသည်မှာ ဥပဒေပုဒ်မ ၁၁ အရ ပြည်လုံးကျွတ်ဆန္ဒခံယူပွဲတွင် မသန်စွမ်းသူများ အပါအဝင် ဆန္ဒမဲပေးခွင့်ရှိသူကို ဆိုသည်။

အခန်း (၂)

မဲစာရင်းများပြုစုခြင်း

၃။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲများနှင့် ဥပဒေပုဒ်မ ၁၂၊ ပုဒ်မခွဲ (ဃ)အရ ဖွဲ့စည်းထားသောအဖွဲ့များက တာဝန်ခံ၍ သက်ဆိုင်ရာမဲစာရင်းများကို ပြုစုရမည်။ ယင်းသို့ပြုစုရာတွင် ပြည်လုံးကျွတ်ဆန္ဒခံယူပွဲ ဆန္ဒမဲပေးခွင့်ရှိသူများစာရင်းကို ပုံစံ (၁) ဖြင့်ပြုစုရမည်။

၄။ မဲစာရင်းများကို ဥပဒေအခန်း (၅) ပါပြဋ္ဌာန်းချက်များနှင့်အညီ သက်ဆိုင်ရာ ဆန္ဒခံယူပွဲ ဒေသအလိုက်ပြုစုရမည်။ မဲစာရင်းတွင် ပါဝင်ခွင့်ရှိသူများ၏ အမည်များကို မြန်မာစာဖြင့် ရေးသွင်းရမည်။ ယင်းသို့ရေးသွင်းရာ၌ မြန်မာစာဖြင့် ဖော်ပြရန်အခက်အခဲရှိလျှင် အင်္ဂလိပ်စာဖြင့်လည်း ကွင်းစ၊ ကွင်းပိတ်အတွင်း၌ ရေးသားဖော်ပြနိုင်သည်။

၅။ နည်းဥပဒေ ၃ နှင့် ၄ တို့အရ မဲစာရင်းပြုစုရာတွင်-

(က) အနီးကပ်ဆုံးလွှတ်တော်ရွေးကောက်ပွဲအသီးသီးအတွက် ပြုစုထားသော ဆန္ဒမဲပေးခွင့်ရှိသူများ စာရင်းကို အခြေခံ၍ ပြုစုရမည်။

(ခ) အမြဲတမ်းနေထိုင်သည့် ဆန္ဒခံယူပွဲဒေသမှ အခြားဆန္ဒခံယူပွဲဒေသတစ်ခုကို တစ်ဦးချင်းဖြစ်စေ၊ အဖွဲ့လိုက်ဖြစ်စေ ပြည်လုံးကျွတ်ဆန္ဒခံယူပွဲကျင်းပသည့် နေ့ရက်ကျော်လွန်သည်အထိ ယာယီလာရောက် အလုပ်လုပ်ကိုင်သူများကို ယင်းတို့ရောက်ရှိနေသောဆန္ဒခံယူပွဲဒေသ၏ ပြည်လုံးကျွတ်ဆန္ဒခံယူပွဲ ဆန္ဒမဲပေးခွင့်ရှိသူများစာရင်း ပုံစံ (၁) တွင် နောက်တိုးမဲစာရင်းအဖြစ် သီးခြားပြုစုရမည်။ ထိုသို့ ပြုစုထားသောသူများ၏ အမည်၊ နေရပ်လိပ်စာတို့ကို သက်ဆိုင်ရာ မူလမြို့နယ်ကော်မရှင်အဖွဲ့ခွဲသို့ လိုအပ်သလိုဆောင်ရွက်နိုင်ရန် ပေးပို့ရမည်။ သက်ဆိုင်ရာ မူလမြို့နယ်ကော်မရှင်အဖွဲ့ခွဲသည် ပေးပို့ချက်ကို ရရှိသည့်အခါ ထိုပုဂ္ဂိုလ်များ၏ အမည်စာရင်းကို မူလနေထိုင်ရာ ဆန္ဒခံယူပွဲဒေသရှိ မဲစာရင်းမှ ပယ်ဖျက်ရမည်။

(ဂ) ဥပဒေပုဒ်မ ၁၁၊ ပုဒ်မခွဲ (က)အရ ဆန္ဒမဲပေးခွင့်ရှိသည့် တပ်မတော် ကြည်း၊ ရေ၊ လေ တပ်ဖွဲ့ဝင်များ၊ ယင်းတို့၏ မိသားစုဝင်များနှင့် မှီခိုသူများအတွက် မဲစာရင်းပြုစုရာတွင် ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲများသည် အောက်ပါအတိုင်းဆောင်ရွက်ရမည်-

(၁) မိမိတို့နှင့်သက်ဆိုင်သော ရပ်ကွက် သို့မဟုတ် ကျေးရွာအုပ်စုအတွင်း အခြေစိုက်လျက်ရှိသည့် တပ်ရင်း၊ တပ်ဖွဲ့၊ တပ်ဌာနချုပ်များ၌ နေထိုင်ကြသော တပ်မတော် ကြည်း၊ ရေ၊ လေ တပ်ဖွဲ့ဝင်များ၊ ယင်းတို့၏မိသားစုဝင်များနှင့် မှီခိုသူများ၏ အမည်များကိုသက်ဆိုင်ရာတပ်မှူး၏ အကူအညီဖြင့် မဲစာရင်းတွင် ထည့်သွင်းခြင်း၊

(၂) သက်ဆိုင်ရာတပ်တွင်း၌မနေဘဲ တပ်၏ပြင်ပ၌ နေထိုင်ကြသော တပ်မတော် ကြည်း၊ ရေ၊ လေ တပ်ဖွဲ့ဝင်များ၊ ယင်းတို့နှင့် အတူနေထိုင်ကြသည့် မိသားစုဝင်များနှင့် မှီခိုသူများ၏အမည်များကို ယင်းတို့နေထိုင်ရာ ဆန္ဒခံယူပွဲဒေသ၏မဲစာရင်း၌ ထည့်သွင်းခြင်း။

၆။ (က) မဲစာရင်းပြုစုပိုင်ခွင့်ရှိသောအဖွဲ့အသီးသီးသည် မဲစာရင်းများပြုစုပြီးသည့်အခါ အောက်ပါအတိုင်း ဆောင်ရွက်ရမည်-

(၁) သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် မိမိပြုစုထားသော

ပြည်လုံးကျွတ်ဆန္ဒခံယူပွဲ ဆန္ဒမဲပေးခွင့်ရှိသူများစာရင်း ပုံစံ(၁)ကို ပြည်လုံးကျွတ်ဆန္ဒခံယူပွဲ ဒေသအလိုက် ဆန္ဒမဲပေးခွင့်ရှိသူများ စာရင်းတင်ပြခြင်း ပုံစံ (၂)နှင့်အတူ မြို့နယ်ကော်မရှင်အဖွဲ့ခွဲသို့ သတ်မှတ်သည့်အတိုင်း တင်ပြရမည်။ မြို့နယ်ကော်မရှင်အဖွဲ့ခွဲသည် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲများက ပေးပို့သောစာရင်းများကို ပြည်လုံးကျွတ်ဆန္ဒခံယူပွဲကျင်းပမည့် မြို့နယ်အလိုက် မဲဆန္ဒရှင်များစာရင်းချုပ်တင်ပြခြင်း ပုံစံ(၃)ဖြင့် မြို့နယ်စာရင်းချုပ်ပြုစု၍ သက်ဆိုင်ရာ နေပြည်တော် ကောင်စီနယ်မြေ သို့မဟုတ် တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲသို့ ဆောလျင်စွာတင်ပြပြီး မိတ္တူကိုကော်မရှင်နှင့် သက်ဆိုင်ရာ ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ သို့မဟုတ် ခရိုင်ကော်မရှင်အဖွဲ့ခွဲသို့ ပေးပို့ရမည်။

(၂) သက်ဆိုင်ရာသံရုံးအကြီးအမှူးနှင့်အဖွဲ့ သို့မဟုတ် ကောင်စစ်ဝန်ရုံးအကြီးအမှူးနှင့်အဖွဲ့သည် ဥပဒေပုဒ်မ ၁၁၊ ပုဒ်မခွဲ (ခ)၊ ပုဒ်မခွဲငယ် (၁)၊ (၃)၊ (၄) နှင့် (၅) တို့အရ နိုင်ငံခြားတွင်ရောက်ရှိနေသော ဆန္ဒမဲပေးခွင့်ရှိသူများနှင့် ယင်းတို့နှင့်အတူနေထိုင်သော မိသားစုဝင်များအတွက် ပြုစုထားသော မဲစာရင်းပုံစံ (၁-က)ကို ပုံစံ(၂-က)နှင့်အတူ ကော်မရှင်သို့ သတ်မှတ်သည့်အတိုင်း တင်ပြရမည်။

(၃) သက်ဆိုင်ရာတပ်မှူးနှင့်အဖွဲ့သည် တပ်တွင်းနေထိုင်သော်လည်း ပြည်လုံးကျွတ်ဆန္ဒခံယူပွဲကျင်းပမည့် နေ့ရက်တွင် ဆန္ဒခံယူပွဲဒေသ၏ပြင်ပသို့ ရောက်ရှိနေသော တပ်မတော် ကြည်း၊ ရေ၊ လေ တပ်ဖွဲ့ဝင်များ၊ ယင်းတို့နှင့်အတူနေထိုင်သော မိသားစုဝင်များအတွက် ပြုစုထားသော ပုံစံ (၁-ခ) မဲစာရင်းကို ပုံစံ (၂-ခ) နှင့်အတူ သက်ဆိုင်ရာမြို့နယ်ကော်မရှင်အဖွဲ့ခွဲသို့ သတ်မှတ်သည့်အတိုင်းတင်ပြရမည်။ မြို့နယ်ကော်မရှင် အဖွဲ့ခွဲသည် ယင်းစာရင်းများကို ပုံစံ(၃)ဖြင့် မြို့နယ်စာရင်းချုပ်ပြုစု၍ သက်ဆိုင်ရာ နေပြည်တော် ကောင်စီနယ်မြေ သို့မဟုတ် တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲသို့ ဆောလျင်စွာတင်ပြပြီး မိတ္တူကိုသတ်မှတ်ထားသည့်အတိုင်း ပေးပို့ရမည်။

(၄) တက္ကသိုလ်ဖြစ်လျှင် တက္ကသိုလ်ပါမောက္ခချုပ်နှင့်အဖွဲ့၊ ဒီဂရီကောလိပ်နှင့် ကောလိပ်ဖြစ်လျှင် ကျောင်းအုပ်ကြီးနှင့်အဖွဲ့၊ သိပ္ပံနှင့်ကျောင်းဖြစ်လျှင် ကျောင်းအုပ်ကြီးနှင့်အဖွဲ့၊ လူမှုရေးကျောင်းဖြစ်လျှင် ယင်းကျောင်း၏အကြီးအမှူးနှင့်အဖွဲ့၊ ဂေဟာဖြစ်လျှင် ဂေဟာမှူးနှင့်အဖွဲ့သည် တက္ကသိုလ်၊ ဒီဂရီ ကောလိပ်၊ ကောလိပ်၊ သိပ္ပံနှင့် ကျောင်းအသီးသီးတွင် ပညာသင်ကြားလျက်ရှိသော ကျောင်းသူ၊ ကျောင်းသားများအတွက် ပုံစံ(၁-ဂ)ဖြင့် ပြုစုထားသော မဲစာရင်းကို ပုံစံ (၂-ဂ)နှင့်အတူ သက်ဆိုင်ရာ မြို့နယ်ကော်မရှင်အဖွဲ့ခွဲသို့ သတ်မှတ်သည့်အတိုင်းတင်ပြရမည်။ မြို့နယ်ကော်မရှင်အဖွဲ့ခွဲသည် ယင်းစာရင်းများကို ပုံစံ(၃)ဖြင့် မြို့နယ်စာရင်းချုပ်ပြုစု၍ သက်ဆိုင်ရာနေပြည်တော်ကောင်စီနယ်မြေ သို့မဟုတ် တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲသို့ ဆောလျင်စွာတင်ပြပြီး မိတ္တူကို သတ်မှတ်သည့်အတိုင်း ပေးပို့ရမည်။

- (၅) ဆေးရုံအုပ်ကြီးနှင့်အဖွဲ့သည် ဆေးရုံတွင်တက်ရောက်ကုသနေသူများနှင့် တာဝန်ကျသောဝန်ထမ်း များအတွက် ပြုစုထားသော ပုံစံ(၁-ဃ) မဲစာရင်းကို ပုံစံ(၂-ဃ)နှင့်အတူ သက်ဆိုင်ရာမြို့နယ်ကော်မရှင် အဖွဲ့ခွဲသို့ သတ်မှတ်သည့်အတိုင်း တင်ပြရမည်။ မြို့နယ်ကော်မရှင်အဖွဲ့ခွဲသည် ယင်းစာရင်းများကို ပုံစံ(၃)ဖြင့် မြို့နယ်စာရင်းချုပ်ပြုစု၍ သက်ဆိုင်ရာနေပြည်တော်ကောင်စီနယ်မြေ သို့မဟုတ် တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲသို့ ဆောလျင်စွာ တင်ပြပြီးမိတ္တူကိုသတ်မှတ် ထားသည့်အတိုင်း ပေးပို့ရမည်။
- (၆) သက်ဆိုင်ရာလုပ်ငန်းခွင် အကြီးအမှူးနှင့်အဖွဲ့သည် အစိုးရဌာန၊ အဖွဲ့အစည်းတစ်ခုခု၏ တာဝန် ပေးချက်အရ မိမိတို့၏အခြေစိုက်စခန်းမှခွဲခွာ၍ အခြားဒေသရှိ လုပ်ငန်းခွင်၌ရောက်ရှိနေသူများအတွက် ပြုစုထားသော ပုံစံ(၁-င) မဲစာရင်းကို ပုံစံ(၂-င)နှင့်အတူ သက်ဆိုင်ရာမြို့နယ်ကော်မရှင်အဖွဲ့ခွဲသို့ သတ်မှတ်သည့်အတိုင်း တင်ပြရမည်။ မြို့နယ်ကော်မရှင်အဖွဲ့ခွဲသည် ယင်းစာရင်းများကို ပုံစံ(၃)ဖြင့် မြို့နယ်စာရင်းချုပ်ပြုစု၍ သက်ဆိုင်ရာနေပြည်တော်ကောင်စီနယ်မြေ သို့မဟုတ် တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲသို့ ဆောလျင်စွာတင်ပြပြီး မိတ္တူကိုသတ်မှတ်ထားသည့်အတိုင်း ပေးပို့ရမည်။
- (၇) သက်ဆိုင်ရာရဲစခန်းမှူးနှင့်အဖွဲ့ သို့မဟုတ် ထောင်ပိုင်နှင့်အဖွဲ့တို့သည် ရဲစခန်းရှိအချုပ်သားများ အတွက်လည်းကောင်း၊ အကျဉ်းထောင်ရှိအချုပ်သားများအတွက်လည်းကောင်း ပြုစုထားသော ပုံစံ(၁-စ) မဲစာရင်းကို ပုံစံ(၂-စ)နှင့်အတူ သက်ဆိုင်ရာမြို့နယ်ကော်မရှင်အဖွဲ့ခွဲသို့ သတ်မှတ်ထားသည့်အတိုင်း တင်ပြရမည်။ မြို့နယ်ကော်မရှင်အဖွဲ့ခွဲသည် ယင်းစာရင်းများကို ပုံစံ(၃)ဖြင့် မြို့နယ်စာရင်းချုပ်ပြုစု၍ သက်ဆိုင်ရာ နေပြည်တော်ကောင်စီနယ်မြေ သို့မဟုတ် တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲသို့ ဆောလျင်စွာတင်ပြပြီး မိတ္တူကိုသတ်မှတ်ထားသည့်အတိုင်း ပေးပို့ရမည်။
- (ခ) နေပြည်တော်ကောင်စီနယ်မြေ၊ တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲသည် နည်းဥပဒေခွဲ (က)၊ နည်းဥပဒေခွဲငယ် (၁) (၃) (၄) (၅) (၆) နှင့် (၇) တို့အရ ပုံစံ(၃)များဖြင့် ပေးပို့သော စာရင်းများကို စုစည်းပြီး နေပြည်တော်ကောင်စီနယ်မြေ၊ တိုင်းဒေသကြီး သို့မဟုတ် ပြည်နယ်အတွင်းရှိ မဲဆန္ဒရှင်များ စာရင်းချုပ်ကို ပုံစံ(၄)ဖြင့် ပြုစု၍ ကော်မရှင်သို့ ဆက်လက်တင်ပြရမည်။
- (ဂ) ကော်မရှင်သည် နည်းဥပဒေခွဲ (က)၊ နည်းဥပဒေခွဲငယ် (၂) နှင့်နည်းဥပဒေခွဲ (ခ) တို့အရ ပေးပို့သော စာရင်းများကို စုစည်းပြီး ပုံစံ(၄-က)ဖြင့် စာရင်းချုပ်ကို ပြုစုထားရှိရမည်။
- ၇။ (က) မြို့နယ်ကော်မရှင်အဖွဲ့ခွဲနှင့် မဲစာရင်းပြုစုပိုင်ခွင့်ရှိသောအဖွဲ့တို့သည် မိမိတို့ပြုစုထားသော မဲစာရင်းများကို ပြည်လုံးကျွတ်ဆန္ဒခံယူပွဲမကျင်းပမီ အနည်းဆုံး ၁၅ ရက်ကြိုတင်၍ ကြေညာရမည်။
- (ခ) ထိုသို့ကြေညာခြင်းကို ဆန္ဒမဲပေးခွင့်ရှိသူများသိရှိနိုင်ရန် မဲစာရင်းများကို ကြော်ငြာသင်ပုန်းတွင် ကပ်၍လည်းကောင်း၊ အသံချဲ့စက်ဖြင့်လည်းကောင်း၊ အခြားတစ်နည်းနည်းဖြင့်လည်းကောင်း ကြေညာ ရမည်။
- ၈။ (က) မဲစာရင်းတွင် အမည်ပါဝင်ခွင့်ရှိပါလျက် မပါဝင်ပါက မိမိ၏အမည်ကို ထည့်သွင်းပေးရန် မဲစာရင်းကြေညာပြီးနောက် ခုနစ်ရက်အတွင်း သက်ဆိုင်ရာမဲစာရင်းပြုစုပိုင်ခွင့်ရှိသော အဖွဲ့သို့ပုံစံ(၁-ဆ) ဖြင့်ကိုယ်တိုင်တင်ပြရမည်။

- (ခ) နည်းဥပဒေခွဲ (က) အရတင်ပြခြင်းသည် သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲသို့တင်ပြခြင်းဖြစ်လျှင် ယင်းရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် လိုအပ်သော စုံစမ်းစစ်ဆေးမှုပြုလုပ်ပြီးနောက် ထည့်သွင်းသင့်သောသူများ၏ အမည်များကို မဲစာရင်းတွင် ထည့်သွင်း ရမည်။
- (ဂ) နည်းဥပဒေခွဲ(က)အရ တင်ပြခြင်းသည် ဥပဒေပုဒ်မ ၁၂၊ ပုဒ်မခွဲ(ဃ)အရ ဖွဲ့စည်းထားသော အဖွဲ့များသို့ တင်ပြခြင်းဖြစ်လျှင် ယင်းအဖွဲ့များကသာ လိုအပ်သော စုံစမ်းစစ်ဆေးမှုများပြုလုပ်ပြီးနောက် ထည့်သွင်းသင့်သူများ၏ အမည်များကို မဲစာရင်းတွင်ထည့်သွင်းရမည်။
- (ဃ) နည်းဥပဒေခွဲ(က)အရ သက်ဆိုင်ရာမဲစာရင်းတွင် ထည့်သွင်းရန် တင်ပြသော်လည်း သက်ဆိုင်ရာ မဲစာရင်းပြုစုပိုင်ခွင့်ရှိသောအဖွဲ့က အမည်ထည့်သွင်းရန် ငြင်းဆိုလျှင် မြို့နယ်ကော်မရှင်အဖွဲ့ခွဲသို့ သုံးရက်အတွင်း အယူခံဝင်ခွင့်ရှိသည်။ မြို့နယ်ကော်မရှင်အဖွဲ့ခွဲ၏ ဆုံးဖြတ်ချက်သည် အပြီးအပြတ် ဖြစ်စေရမည်။
- (င) မဲစာရင်းတွင် မပါဝင်သင့်သူတစ်ဦးဦး၏ အမည်ပါရှိနေကြောင်း မဲစာရင်းပါ မဲဆန္ဒရှင်တစ်ဦးဦး၏ တင်ပြချက်အရဖြစ်စေ၊ အခြားတစ်နည်းနည်းအရဖြစ်စေ သိရှိရလျှင် သက်ဆိုင်ရာ မဲစာရင်းပြုစုပိုင်ခွင့် ရှိသောအဖွဲ့သည် မြို့နယ်ကော်မရှင်အဖွဲ့ခွဲ၏ အတည်ပြုချက်ကိုရယူပြီး ယင်း၏အမည်ကို မဲစာရင်းမှ ထုတ်ပယ်ရမည်။
- (စ) မဲစာရင်းတွင် ပါရှိနေသူတစ်ဦး၏အမည်နှင့် အခြားအချက်အလက်များ အရေးအသားလွဲမှားမှု ရှိခဲ့လျှင် သက်ဆိုင်ရာ မဲစာရင်းပြုစုပိုင်ခွင့်ရှိသောအဖွဲ့ခွဲက စိစစ်၍ ပြင်ဆင်နိုင်သည်။
- ၉။ (က) တစ်ဦးတစ်ယောက်သာသည် တစ်ခုထက်ပိုသော ဆန္ဒခံယူပွဲဒေသများ၏ မဲစာရင်းများ၌ ပါဝင်နေကြောင်းသိရှိလျှင် ထိုသူသည် သက်ဆိုင်ရာ မဲစာရင်းပြုစုပိုင်ခွင့်ရှိသော အဖွဲ့ထံသို့ စာဖြင့်ရေးသား၍ မိမိဆန္ဒမဲပေးလိုရာ ဆန္ဒခံယူပွဲဒေသကို အချိန်မီရွေးချယ်တင်ပြရမည်။ သက်ဆိုင်ရာ မဲစာရင်းပြုစုပိုင်ခွင့်ရှိသောအဖွဲ့သည် ထိုသူဆန္ဒမဲ ပေးလိုသော ဆန္ဒခံယူပွဲဒေသ၏ မဲစာရင်းကို အတည်ပြု၍ အခြားဆန္ဒခံယူပွဲဒေသရှိ မဲစာရင်းမှ ယင်း၏အမည်ကို ပယ်ဖျက်ရေးအတွက် ဆောင်ရွက်ပေးရမည်။
- (ခ) နည်းဥပဒေခွဲ(က)အရ တင်ပြခြင်းကြောင့်မဟုတ်ဘဲ အခြားတစ်နည်းနည်းဖြင့် တစ်ဦးတစ်ယောက် သောသူ၏အမည်သည် တစ်ခုထက်ပိုသော ဆန္ဒခံယူပွဲဒေသများ၏မဲစာရင်းများ၌ ပါဝင်နေကြောင်း သိရှိရပါက-
- (၁) သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲက တွေ့ရှိလျှင်မိမိဆန္ဒမဲပေးလို သည့် ဆန္ဒခံယူပွဲဒေသတစ်ခုကိုသာ ရွေးချယ်ပေးရန် မဲဆန္ဒရှင်သို့ အကြောင်းကြားရမည်။
- အကြောင်းကြားသည့်နေ့ရက်မှ ခုနစ်ရက်အတွင်းမိမိဆန္ဒမဲပေးလိုရာ ဆန္ဒခံယူပွဲဒေသကို ရွေးချယ်သည့် အကြောင်းပြန်ကြားချက်မရှိပါက ထိုသူ၏အမည်ကို မဲစာရင်းမှ ပယ်ဖျက်ရမည်။
- (၂) သက်ဆိုင်ရာ မြို့နယ်ကော်မရှင်အဖွဲ့ခွဲက တွေ့ရှိလျှင် သက်ဆိုင်ရာရပ်ကွက်နှင့်ကျေးရွာအုပ်စု ကော်မရှင်အဖွဲ့ခွဲသို့ အထက်အပိုဒ်ခွဲငယ်(၁)အရ ဆောင်ရွက်ရန်အကြောင်းကြားရမည်။

၁၀။ (က) မဲစာရင်းပါအခြားသူ၏အမည်နှင့်အခြားအချက်အလက်များကို ကန့်ကွက်လိုသော ယင်းမဲစာရင်းပါ ဆန္ဒမဲပေးခွင့်ရှိသူတစ်ဦးဦးသည် မဲစာရင်းကြေညာသည့်နေ့ရက်မှ ခုနစ်ရက်အတွင်း သက်ဆိုင်ရာ မဲစာရင်းပြုစုပိုင်ခွင့်ရှိသောအဖွဲ့သို့ ပုံစံ(၁-ဇ)ဖြင့် ကန့်ကွက်နိုင်သည်။

(ခ) နည်းဥပဒေခွဲ(က) အရ ကန့်ကွက်ချက်နှင့်စပ်လျဉ်း၍ သက်ဆိုင်ရာ မဲစာရင်းပြုစုပိုင်ခွင့်ရှိသော အဖွဲ့သည် ကန့်ကွက်သူနှင့်ကန့်ကွက်ခံရသူတို့အား စစ်ဆေးပြီးနောက် မဲစာရင်းပါဖော်ပြချက်ကို အတည်ပြုရန် သို့မဟုတ် ပယ်ဖျက်ရန် ဆောင်ရွက်နိုင်သည်။ အငြင်းပွားခဲ့လျှင် မြို့နယ်ကော်မရှင် အဖွဲ့ခွဲ၏အတည်ပြုချက် ရယူရမည်။ မြို့နယ်ကော်မရှင်အဖွဲ့ခွဲ၏ ဆုံးဖြတ်ချက်သည် အပြီးအပြတ်ဖြစ်စေရမည်။

၁၁။ (က) ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲများသည် မဲစာရင်း ကြေညာပြီးသည့် နောက်မှ ရောက်ရှိလာသော ဆန္ဒမဲပေးခွင့်ရှိသူများအတွက် နောက်တိုးမဲစာရင်းအဖြစ် မဲစာရင်းတွင် ဖြည့်စွက်နိုင်သည်။

(ခ) ဥပဒေပုဒ်မ ၁၂၊ ပုဒ်မခွဲ(ဃ) တွင် အကျုံးဝင်သူများ၏ မဲစာရင်းကို ကြေညာပြီးသည့်နောက်မှ ရောက်ရှိလာသော ဆန္ဒမဲပေးခွင့်ရှိသူများအတွက် သက်ဆိုင်ရာ မဲစာရင်းပြုစုပိုင်ခွင့်ရှိသောအဖွဲ့များသည် နောက်တိုးမဲစာရင်းအဖြစ် မဲစာရင်းတွင် ဖြည့်စွက်နိုင်သည်။ ယင်းတို့၏အမည်များကို မူလမဲစာရင်းမှ ပယ်ဖျက်ပေးနိုင်ရေးအတွက် မဲစာရင်းတွင် ပါရှိသူများနှင့် သက်ဆိုင်သည့် မြို့နယ်ကော်မရှင်အဖွဲ့ခွဲသို့ မဲစာရင်းမိတ္တူနှင့်အတူ အကြောင်းကြားစာ ပေးပို့ရမည်။

(ဂ) သက်ဆိုင်ရာ မဲစာရင်းပြုစုခွင့်ရှိသောအဖွဲ့များနှင့် သက်ဆိုင်ရာကော်မရှင်အဖွဲ့ခွဲများသည် နည်းဥပဒေ ၈၊ ၉ နှင့် ၁၀ တို့အရ ထပ်မံပြုစုထားသော မဲစာရင်းကိုပြင်ဆင်၊ ဖြည့်စွက်ပြီးပါက နည်းဥပဒေ ၆နှင့်အညီ သတ်မှတ်ထားသည့်နည်းလမ်းအတိုင်း ဆောင်ရွက်ပြီး ကော်မရှင်သို့ ဆက်လက် တင်ပြရမည်။

အခန်း (၃)

ဆန္ဒမဲပေးခြင်း

၁၂။ (က) မြို့နယ်ကော်မရှင်အဖွဲ့ခွဲသည် ရပ်ကွက် သို့မဟုတ် ကျေးရွာအုပ်စုအတွင်းရှိ ဆန္ဒမဲပေးခွင့် ရှိသူများ လွယ်ကူစွာ ဆန္ဒမဲပေးနိုင်ရေး၊ သတ်မှတ်ထားသော မဲပေးချိန်အတွင်း ဆန္ဒမဲပေးခွင့်ရှိသူ အားလုံးမဲပေးနိုင်ရေးနှင့် လျှို့ဝှက်ဆန္ဒပြုနိုင်ရေးတို့ကို ရှေးရှု၍ မဲရုံတစ်ရုံစီ၌ ဆန္ဒမဲပေးရမည့်ဦးရေနှင့် မဲရုံအရေအတွက်ကို လိုအပ်သလို သတ်မှတ်ပေးနိုင်သည်။ မဲရုံဆောက်လုပ်ရာတွင် မသန်စွမ်းသူများ အတားအဆီးကင်းမဲ့စွာ ဆန္ဒမဲပေးနိုင်ရေးအတွက်လည်း စီမံဆောင်ရွက်ထားရှိရမည်။

(ခ) မြို့နယ်ကော်မရှင်အဖွဲ့ခွဲသည် သာမန်အားဖြင့် မဲရုံတစ်ရုံလျှင် မဲပုံးတစ်ပုံးစီ ထားရှိရမည်။ သို့ရာတွင် ဆန္ဒမဲပေးခွင့်ရှိသူများ လွယ်ကူစွာ ဆန္ဒမဲပေးနိုင်ရေးအတွက် မဲပုံးတစ်ပုံးထက်ပို၍ ထားရှိခြင်း၊ မဲစာရင်းများကိုလွယ်ကူစွာ စိစစ်နိုင်ရေးအတွက် မဲရုံအဖွဲ့ကို တိုးချဲ့ဖွဲ့စည်းခြင်း ပြုနိုင်သည်။

(ဂ) မြို့နယ်ကော်မရှင်အဖွဲ့ခွဲသည် မဲပုံးကို လုံခြုံမှုရှိစေရန် ပြုလုပ်ရမည်။ ယင်းသို့ပြုလုပ်ရာတွင် ယင်းမဲပုံးများအတွင်းရှိ ဆန္ဒမဲများကို အလွယ်တကူ ထုတ်ယူခြင်းမပြုနိုင်စေရန်နှင့် မဖျက်ဆီးနိုင်စေရန် ဆောင်ရွက်ရမည်။

- (ဃ) မြို့နယ်ကော်မရှင်အဖွဲ့ခွဲသည် မဲရုံများကိုကြီးကြပ်ကွပ်ကဲရန် သင့်လျော်သော ဝန်ထမ်းများကို မဲရုံမှူး၊ ဒုတိယမဲရုံမှူးနှင့် မဲရုံအဖွဲ့ဝင်များအဖြစ် ဦးစားပေးအစီအစဉ်အတိုင်းခန့်အပ်နိုင်သည်။ မဲရုံ အဖွဲ့ဝင်များအဖြစ် ဝန်ထမ်းများအပြင် ယင်းမဲရုံစာရင်းတွင် ပါဝင်ပြီးဖြစ်သည့် အများပြည်သူ ယုံကြည်လေးစားခြင်းခံရသော မဲဆန္ဒရှင် သို့မဟုတ် ယင်းဆန္ဒခံယူပွဲဒေသအတွင်းရှိ ဒေသခံပြည်သူများဖြင့် ကော်မရှင်ကသတ်မှတ်ပေးသော ဦးရေအတွင်း ဖွဲ့စည်းတာဝန်ပေးအပ်နိုင်သည်။
- (င) မကျန်းမာသောကြောင့်လည်းကောင်း၊ မလွှဲမရှောင်သာသည့် တစ်စုံတစ်ရာသောအကြောင်းကြောင့် လည်းကောင်း မဲရုံမှူးသည် ဆန္ဒမဲပေးသည့်နေ့တွင် တာဝန်ထမ်းဆောင်နိုင်ပါက ဒုတိယမဲရုံမှူးက မဲရုံမှူးတာဝန် ထမ်းဆောင်ရမည်။ ဒုတိယမဲရုံမှူးပါ ပျက်ကွက်မှုရှိခဲ့သော် မဲရုံအဖွဲ့ကို ဖွဲ့စည်းစဉ်က သတ်မှတ်ထားသည့် ဦးစားပေးအစီအစဉ်အတိုင်း ဆင့်ကဲဆင့်ကဲ တာဝန်ထမ်းဆောင်ရမည်။ ထို့အတူ လိုအပ်နေသည့် မဲရုံအဖွဲ့ဝင်နေရာ အစားထိုးခန့်ထားခြင်းကိုလည်း နည်းဥပဒေခွဲ (ဃ)ပါ သတ်မှတ်ချက်အတိုင်း ဆောင်ရွက်ရမည်။ ယင်းသို့ဆောင်ရွက်ရပါက ဆောင်ရွက်ချက်အကျဉ်းချုပ်ကို မြို့နယ်ကော်မရှင်အဖွဲ့ခွဲသို့ အချိန်နှင့်တစ်ပြေးညီ တင်ပြရမည်။
- (စ) မဲရုံမှူးသည် ဆန္ဒခံယူပွဲကျင်းပသည့်နေ့ရက်၌ ဆန္ဒမဲပေးရန် နံနက် ၆ နာရီမှ ညနေ ၄ နာရီအထိ မဲရုံကိုဖွင့်လှစ်ထားရှိရမည်။ သို့ရာတွင် ညနေ ၄ နာရီမတိုင်မီ ဆန္ဒမဲပေးပိုင်ခွင့်ရှိသူအားလုံး ဆန္ဒမဲပေးပြီး ပါက မဲရုံကိုပိတ်ရမည်။
- (ဆ) မဲရုံမှူးသည် မဲရုံပိတ်ရန်သတ်မှတ်ထားသောအချိန် ရောက်သောအခါ သာမန်အားဖြင့် မဲရုံကို ပိတ်ရမည်။ သို့ရာတွင် မဲရုံပိတ်မီ မဲရုံမှူးသည် မိမိမဲရုံပရိဝုဏ်အတွင်း၌ ဆန္ဒမဲပေးရန် ရောက်ရှိနေသော ဆန္ဒမဲမပေးရသေးသည့်သူများ ရှိ မရှိ စိစစ်၍ ရှိပါကစာရင်းကောက်ယူပြီးလျှင် ထိုသူများအား ဆန္ဒမဲ ပေးချိန်ကျော်လွန်ပြီး ဖြစ်စေကာမူဆန္ဒမဲပေးခွင့်ပြုရမည်။
- (ဇ) ဆန္ဒခံယူပွဲတွင် ကြိုတင်ဆန္ဒမဲလက်မှတ်ဖြင့် ဆန္ဒမဲပေးပြီးသူများမှအပ ဆန္ဒမဲပေးမည့်သူများသည် မဲရုံသို့ကိုယ်တိုင်လာရောက်၍ ဆန္ဒမဲပေးရမည်။ ကိုယ်စားလှယ်စေလွှတ်၍ဆန္ဒမဲပေးခြင်းမပြုရ။
- ၁၃။ (က) ဆန္ဒခံယူပွဲမကျင်းပမီ မြို့နယ်ကော်မရှင်အဖွဲ့ခွဲသည် ဆန္ဒမဲလက်မှတ်နှင့် စာအိတ်များကို ပုံစံ(၅) ဖြင့်နှစ်စောင် ပြုစုရမည်။ ယင်းပုံစံ တစ်စောင်ကို မိမိမြို့နယ်ကော်မရှင်အဖွဲ့ခွဲတွင် လက်ခံအဖြစ် သိမ်းဆည်း၍ ကျန်တစ်စောင်ကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသို့ ပေးအပ်ရမည်။
- (ခ) ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် သက်ဆိုင်ရာ မဲရုံမှူးများသို့ ယင်းတို့နှင့် သက်ဆိုင်သောဆန္ဒမဲလက်မှတ်များကို ပုံစံ(၅-က)ဖြင့်နှစ်စောင် ထုတ်ပေးမည်။ ယင်းပုံစံများတွင် ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲ၏ဥက္ကဋ္ဌ၊ အတွင်းရေးမှူးနှင့် သက်ဆိုင်ရာ မဲရုံမှူးတို့က လက်မှတ်ရေးထိုးပြီး တစ်စောင်ကိုမိမိရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲ၏ လက်ခံအဖြစ်သိမ်းဆည်း၍ ကျန်တစ်စောင်ကို မဲရုံမှူးများသို့ ပေးအပ်ရမည်။

(ဂ) ဆန္ဒခံယူပွဲကျင်းပသည့်နေ့တွင် ဆန္ဒမဲပေးခြင်း မစတင်မီ မဲရုံမှူးသည် မိမိလက်ခံရရှိသော ဆန္ဒမဲ လက်မှတ်များကို မဲရုံအဖွဲ့ဝင်များ၏ ရှေ့မှောက်တွင် ရေတွက်၍ ပုံစံ(၅-ဃ)ဖြင့် မှတ်တမ်းတင်ထားရမည်။ ထို့နောက် မဲပုံးအလွတ်များကို မဲရုံ၌ရှိသော မဲရုံအဖွဲ့ဝင်များနှင့် မဲရုံ၌ရှိသူများအားပြသပြီး မဲပုံးအား သတ်မှတ်ညွှန်ကြားထားသည့်အတိုင်း လုံခြုံစွာပိတ်၍ မဲရုံအတွင်း မဲရုံမှူးမြင်နိုင်သောနေရာ၌ ထားရှိရမည်။

၁၄။ (က) မဲရုံမှူး သို့မဟုတ် ယင်းက တာဝန်ပေးအပ်ထားသော မဲရုံအဖွဲ့ဝင်သည် ဆန္ဒမဲလက်မှတ်ကို ဆန္ဒမဲပေးသူအားထုတ်ပေးမီ မဲစာရင်းပါ ဆန္ဒမဲပေးခွင့်ရှိသူ၏ အမည်နှင့်မဲစာရင်းအမှတ်တို့ မှန်ကန်ပါက မဲစာရင်းတွင် ဆန္ဒမဲပေးခွင့်ရှိသူအား လက်မှတ်ရေးထိုးခြင်း သို့မဟုတ် လက်ဝဲလက်မ လက်ဗွေနှိပ်ခြင်း ပြုစေပြီးနောက် ဆန္ဒမဲလက်မှတ်ကို ဆန္ဒမဲပေးခွင့်ရှိသူအား ထုတ်ပေးရမည်။

(ခ) ဆန္ဒမဲပေးခွင့်ရှိသူသည် ဆန္ဒမဲလက်မှတ်ကိုရရှိလျှင် လျှို့ဝှက်ဆန္ဒပြုခန်းအတွင်းသို့ဝင်၍ ဆန္ဒမဲ လက်မှတ်ပေါ်တွင် ပြင်ဆင်သည့်ပုဒ်မ၊ ပုဒ်မခွဲအလိုက်ထောက်ခံလျှင် အမှန်(✓)အမှတ်အသားကို လည်းကောင်း၊ ကန့်ကွက်လျှင်ကြက်ခြေခတ် (x) အမှတ်အသားကိုလည်းကောင်း ရေးခြစ်၍ ဆန္ဒပြုရ မည်။ ထို့နောက် မိမိဆန္ဒပြုထားသည်ကို သူတစ်ပါးမမြင်နိုင်စေရန် ဆန္ဒမဲလက်မှတ်ကိုခေါက်၍ သတ်မှတ်ထားသည့် မဲပုံးအတွင်းသို့ထည့်ရမည်။ ဆန္ဒမဲလက်မှတ်တွင် မဲရုံမှူး၏လက်မှတ်နှင့် မဲဆန္ဒရှင် ဆန္ဒပြုထားသောအမှတ်အသားတို့မှတစ်ပါး အခြားမည်သည့် အမှတ်အသားမျှ မပါဝင်စေရ။

(ဂ) ဆန္ဒမဲပေးပြီးသူတိုင်းကို နောက်တစ်ကြိမ်ဆန္ဒမဲပေးနိုင်ခြင်းမရှိစေရန် သတ်မှတ်ညွှန်ကြားထားသည့် အတိုင်း မင်တို့သည့်စနစ်ကို ကျင့်သုံးရမည်။

၁၅။ (က) ဆန္ဒမဲပေးခွင့်ရှိသူသည် ဆန္ဒမဲလက်မှတ်ရှိ ဖော်ပြချက်များကို မဖတ်တတ်လျှင်လည်းကောင်း၊ ညွှန်ကြားထားသည့်အတိုင်း ဆန္ဒမဲပေးတတ်လျှင်လည်းကောင်း သက်ဆိုင်ရာမဲစာရင်း၌ပါရှိသော ဆန္ဒမဲပေးခွင့်ရှိသူ၏ ဖခင်၊ မိခင်၊ ခင်ပွန်း၊ ဇနီး၊ သား၊ သမီး၊ ညီအစ်ကိုမောင်နှမအရင်းတစ်ဦးဦးသည် ဆန္ဒမဲပေးသူက ညွှန်ကြားသည့်အတိုင်းသတ်မှတ်ထားသည့်နေရာတွင် ဆန္ဒမဲလက်မှတ်၌ လျှို့ဝှက်ဆန္ဒ ပြုရမည်။ ယင်းပုဂ္ဂိုလ်များမရှိခဲ့လျှင်မဲရုံမှူးသည် ယင်းပုဂ္ဂိုလ်များကိုယ်စား ဆောင်ရွက်ပေးရမည်။ ထို့နောက် ဆန္ဒမဲပေးသူအား ထိုဆန္ဒမဲလက်မှတ်ကိုခေါက်၍ မဲပုံးထဲသို့ ကိုယ်တိုင်ထည့်စေရမည်။

(ခ) ဆန္ဒမဲပေးခွင့်ရှိသူသည် မသန်စွမ်းသူဖြစ်လျှင် သက်ဆိုင်ရာမဲစာရင်း၌ပါရှိသော ဆန္ဒမဲပေးခွင့်ရှိသူ ၏ ဖခင်၊ မိခင်၊ ခင်ပွန်း၊ ဇနီး၊ သား၊ သမီး၊ ညီအစ်ကို မောင်နှမအရင်းတစ်ဦးဦး သို့မဟုတ် မသန်စွမ်းသူ ကိုယ်တိုင် စိတ်ကြိုက်ရွေးချယ်သော သူတစ်ဦး၏အကူအညီဖြင့် ဆန္ဒမဲပေးခြင်းကိုလည်း ခွင့်ပြုရမည်။

၁၆။ မဲရုံသို့လာရောက်ဆန္ဒမဲပေးသူသည် ကျန်းမာသန်စွမ်းခြင်းမရှိသောကြောင့် မိမိဆန္ဒပြုပြီးသော ဆန္ဒမဲလက်မှတ်ကို မဲပုံးထဲသို့ထည့်နိုင်စွမ်းမရှိလျှင် မဲရုံအဖွဲ့ဝင်များသည် ထိုသူအား ဆန္ဒမဲထည့်နိုင်စေရန် ကူညီရမည်။

၁၇။ (က) မဲရုံမှူးသည် မဲရုံ၌ တည်ငြိမ်အေးချမ်းမှုရှိစေရန်လည်းကောင်း၊ ဆန္ဒခံယူပွဲကို တရားမျှတစွာ

ဖြစ်စေရန်လည်းကောင်း၊ ဆန္ဒမဲပေးခွင့်ရှိသူများအား မဲရုံအတွင်းသို့ စည်းကမ်းတကျ ဝင်ခွင့်ပေးရန် လည်းကောင်း စီမံဆောင်ရွက်ရမည်။

(ခ) ဆန္ဒမဲစတင်ပေးသည့်အချိန်မှ ဆန္ဒမဲပေးခြင်းပြီးဆုံးသည့် အချိန်အတွင်း မဲရုံထဲသို့အောက်ပါ ပုဂ္ဂိုလ် များမှတစ်ပါး အခြားမည်သူမျှ မဝင်ရ-

(၁) မဲရုံအဖွဲ့ဝင်များ၊

(၂) ဆန္ဒမဲပေးမည့်သူများ၊

(၃) တာဝန်ကျရဲတပ်ဖွဲ့ဝင်များ သို့မဟုတ် ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲက လုံခြုံရေးတာဝန် ပေးအပ်ခံရသူများ၊

(၄) နည်းဥပဒေ ၁၅ အရ ခွင့်ပြုထားသူများ၊

(၅) ကော်မရှင်နှင့် သက်ဆိုင်ရာ ကော်မရှင်အဖွဲ့ခွဲဝင်များ၊

(၆) ကော်မရှင်ကခွင့်ပြုထားသည့် ဆန္ဒခံယူပွဲလေ့လာသူများ။

၁၈။ တစ်ဦးတစ်ယောက်သောသူသည် မဲရုံတွင် မဖွယ်မရာသောအမှုကိုပြုလျှင် သို့မဟုတ် မဲရုံမှူးက တာဝန်အရ

ညွှန်ကြားခြင်းကို မနာခံလျှင် ယင်းသို့ မဖွယ်မရာပြုသူ သို့မဟုတ် နာခံခြင်းမရှိသူအား မဲရုံမှူး၏အမိန့်ဖြင့်

တာဝန်ကျရဲတပ်ဖွဲ့ဝင် သို့မဟုတ် ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲ၏

လုံခြုံရေးတာဝန်ပေးအပ်ခံရသူကလည်းကောင်း၊ မဲရုံအဖွဲ့ဝင်တစ်ဦးကလည်းကောင်း မဲရုံမှ ချက်ချင်းဖယ်ရှားရမည်။

၁၉။ (က) ဆန္ဒခံယူပွဲတွင် သူတစ်ပါးအယောင်ဆောင်၍ ဆန္ဒမဲပေးခွင့် လာရောက်တောင်းဆိုကြောင်း မဲရုံမှူး သို့မဟုတ်

မဲရုံအဖွဲ့ဝင်တစ်ဦးဦး သို့မဟုတ် တာဝန်ကျ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲအဖွဲ့ဝင်

တစ်ဦးဦးကသိရှိလျှင် ထိုအယောင်ဆောင်သူအား ဆန္ဒမဲပေးခွင့်မပြုရ။

(ခ) မဲရုံမှူးသည် ထိုသူ၏အမည်၊ နေရပ်တို့ကို ရေးမှတ်ပြီးနောက် ဆန္ဒမဲပေးခွင့် မပြုရခြင်းအတွက်

အကြောင်းပြချက်များကို အကျဉ်းချုပ်ရေးသားထားပြီး မှတ်တမ်းတင်ထားရမည်။

(ဂ) မဲစာရင်း၌ အမည် သို့မဟုတ် နေရပ်နှင့်စပ်လျဉ်းသည့် ဖော်ပြချက်တွင် အနည်းငယ်မှားယွင်းခြင်း၊ ချို့ငဲ့ခြင်း၊

ချွတ်ချော်ခြင်းရှိသော်လည်း ထိုဖော်ပြချက်နှင့် သက်ဆိုင်သူသည် ဆန္ဒမဲပေးခွင့်ရှိသူ အမှန် ဖြစ်ကြောင်း တာဝန်ခံ၍

ပြောဆိုနိုင်သူရှိလျှင် မဲစာရင်းတွင် ပါရှိသော မှားယွင်းချက်၊ ချို့ငဲ့ချက်၊ ချွတ်ချော်ချက်ကို ပြင်ဆင်ရေးမှတ်၍ ထိုသူကို

ဆန္ဒမဲပေးခွင့်ပြုရမည်။ ယင်းသို့ ပြင်ဆင်ခွင့်ပြုသည့်အခါတိုင်း မဲရုံမှူးသည် အကျိုးအကြောင်း အကျဉ်းချုပ်ကို

ရေးသားမှတ်တမ်းတင်ထားရမည်။

အခန်း (၄)

ဆန္ဒခံယူပွဲဒေသအတွင်းရှိ ဆန္ဒမဲပေးခွင့်ရှိသူများ ကြိုတင်ဆန္ဒမဲပေးခြင်း

၂၀။ (က) ဆန္ဒခံယူပွဲကျင်းပသောနေ့ရက်၌ မိမိနှင့်သက်ဆိုင်သည့် ဆန္ဒခံယူပွဲဒေသ၏ ပြင်ပသို့ခရီးဝေး

သွားရန်ရှိသူတစ်ဦးသည် ကြိုတင်ဆန္ဒမဲလက်မှတ်ဖြင့် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲထံ ကြိုတင်၍ ဆန္ဒမဲပေးနိုင်သည်။

(ခ) ဆန္ဒခံယူပွဲကျင်းပသောနေ့ရက်၌ ဆန္ဒခံယူပွဲဒေသအတွင်းတွင်ရှိသော်လည်း မဲရုံသို့ ကိုယ်တိုင်လာရောက် ဆန္ဒမဲပေးနိုင်သောသူများအတွက် အောက်ပါအတိုင်းဆောင်ရွက်ရမည်-

(၁) အသက်အရွယ်ကြီးရင့်သူ၊ အနာကြီးရောဂါစွဲကပ်နေသူ၊ နေအိမ်တွင်ရောဂါဝေဒနာ ပြင်းထန်စွာ ခံစားနေရသူနှင့် နေအိမ်တွင် မီးဖွားနေသူများရှိပါက သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲက ဆန္ဒခံယူပွဲ ကျင်းပမည့်နေ့မတိုင်မီ မိမိအဖွဲ့ဝင်နှစ်ဦးကို စေလွှတ်၍ သက်ဆိုင်ရာ ဆန္ဒမဲပေးခွင့်ရှိသူများအား ကြိုတင်ဆန္ဒမဲလက်မှတ်ဖြင့် ဆန္ဒမဲပေးနိုင်ရန်စီစဉ်ဆောင်ရွက်ပေးရမည်။ ဆန္ဒမဲပေးခွင့်ရှိသူကိုယ်တိုင် ကြိုတင်ဆန္ဒမဲလက်မှတ်တွင်ရေးသွင်းရန် အခက်အခဲရှိလျှင် မဲစာရင်းတွင် ပါရှိသော ယင်းပုဂ္ဂိုလ်၏ ဖခင်၊ မိခင်၊ ခင်ပွန်း၊ ဇနီး၊ သား၊ သမီး၊ ညီအစ်ကို မောင်နှမအရင်း တစ်ဦးဦးက ဆန္ဒမဲပေးခွင့်ရှိသူ၏ဆန္ဒအတိုင်း ယင်း၏ရှေ့မှောက်တွင် ရေးသွင်းရမည်။ ထိုသို့ ကူညီမည့်သူမရှိလျှင် ကော်မရှင်အဖွဲ့ခွဲအဖွဲ့ဝင် တစ်ဦးဦးက ယင်းပုဂ္ဂိုလ်၏ရှေ့မှောက်တွင် ယင်းပုဂ္ဂိုလ်က ညွှန်ကြားသည့်အတိုင်း ရေးသွင်းရမည်။

(၂) မသန်စွမ်းသူဖြစ်လျှင် ဤနည်းဥပဒေပါ နည်းလမ်းအတိုင်း ဆောင်ရွက်ပြီးသက်ဆိုင်ရာ မဲစာရင်း၌ ပါရှိသော မဲဆန္ဒရှင်၏ ဖခင်၊ မိခင်၊ ခင်ပွန်း၊ ဇနီး၊ သား၊ သမီး၊ ညီအစ်ကို မောင်နှမအရင်း တစ်ဦးဦး သို့မဟုတ် မသန်စွမ်းသူကိုယ်တိုင် စိတ်ကြိုက်ရွေးချယ်သောသူ တစ်ဦး၏အကူအညီဖြင့် ဆန္ဒမဲပေးခြင်း ကိုလည်း ခွင့်ပြုရမည်။

(၃) အချုပ်ခံနေရသူနှင့်ပတ်သက်လျှင် ရဲအချုပ်စခန်း သို့မဟုတ် အကျဉ်းစခန်းအကြီးအမှူးကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲက ဆက်သွယ်ပြီး အချုပ်ခံနေရသူများ ဆန္ဒမဲပေးနိုင်ရန် ဆန္ဒခံယူပွဲကျင်းပမည့်နေ့မတိုင်မီ မိမိအဖွဲ့ဝင်နှစ်ဦးကို စေလွှတ်၍ ကြီးကြပ်ဆောင်ရွက် ပေးရမည်။ ရဲအချုပ်စခန်း သို့မဟုတ် အကျဉ်းစခန်းအကြီးအမှူးသည် ဆန္ဒပြုပြီးသော ဆန္ဒမဲလက်မှတ် ပါစာအိတ်များကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲ အဖွဲ့ဝင်နှစ်ဦးသို့ ပြန်လည်ပေးအပ်ရမည်။

(၄) ဆေးရုံသို့ တက်ရောက်နေရသော အတွင်းလူနာနှင့် ယင်းတို့အား ပြုစုစောင့်ရှောက်နေသော တာဝန်ကျ ဝန်ထမ်းများအတွက် ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် ဆေးရုံတာဝန်ခံနှင့် ဆက်သွယ်ပြီး ဆေးရုံတက်ရောက်နေရသော ထိုသူများအား ကြိုတင်ဆန္ဒမဲလက်မှတ်ဖြင့် ဆန္ဒမဲပေးနိုင်ရန် ဆန္ဒခံယူပွဲကျင်းပမည့်နေ့မတိုင်မီ မိမိအဖွဲ့ဝင်နှစ်ဦးကို စေလွှတ်၍ကြီးကြပ်ဆောင်ရွက်ပေးရမည်။ ဆေးရုံတာဝန်ခံသည် ဆန္ဒပြုပြီးသော ဆန္ဒမဲလက်မှတ်ပါစာအိတ်များကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲ အဖွဲ့ဝင်နှစ်ဦးသို့ ပြန်လည်ပေးအပ်ရမည်။

(ဂ) ဆန္ဒခံယူပွဲကျင်းပသောနေ့၌ မဲစာရင်းပါရှိရာဒေသမှ ကျော်လွန်၍ သွားရောက်တာဝန်ထမ်းဆောင် ရသော ဝန်ထမ်း သို့မဟုတ် တပ်မတော်သား သို့မဟုတ် ရဲတပ်ဖွဲ့ဝင်များက ကြိုတင်ဆန္ဒမဲပေးလိုပါက ကြိုတင်ဆန္ဒမဲလက်မှတ်ဖြင့် ဆန္ဒမဲပေးနိုင်ရန် သက်ဆိုင်ရာရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲက စီစဉ်ပေးရမည်။

(ဃ) ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် ကော်မရှင်က သတ်မှတ်ပေးသော နေ့ရက်နှင့်အချိန်အတွင်း၌သာ ကြိုတင်ဆန္ဒမဲပေးခြင်းကို ဆောင်ရွက်ပေးရမည်။ ဆန္ဒပြုပြီးသော ကြိုတင်ဆန္ဒမဲလက်မှတ်ပါ စာအိတ်များထည့်သွင်းရန် မဲပုံးများကို ရပ်ကွက် သို့မဟုတ် ကျေးရွာအုပ်စု ကော်ရှင်အဖွဲ့ခွဲ အဖွဲ့ဝင်များနှင့် ရောက်ရှိနေသူများအား ပြသပြီး ချိပ်ပိတ်ရမည်။

(င) ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည်-

(၁) ကြိုတင်ဆန္ဒမဲလက်မှတ်များ ထုတ်ယူခြင်း၊ ထုတ်ပေးခြင်းအတွက် ပုံစံ(၅-ခ) ဖြင့်စာရင်းပြုစုရ မည်။

(၂) ကြိုတင်ဆန္ဒမဲ လက်မှတ်ဖြင့် ဆန္ဒမဲပေးပြီးသူများ၏ စာရင်းကို ပုံစံ(၅-ဂ) ဖြင့် မဲရုံအလိုက် စာရင်းပြုစုပြီး သက်ဆိုင်ရာမဲရုံမှူးများထံသို့ ဆန္ဒခံယူပွဲကျင်းပသည့်နေ့ နံနက် ၆ နာရီမတိုင်မီ အရောက်ပေးပို့ရမည်။ မဲရုံမှူးသည် လက်ခံရရှိသည့် ပုံစံ (၅-ဂ) ကိုမဲရုံတွင် ကပ်ထားရမည်။

(၃) ကြိုတင်ဆန္ဒမဲရယူပြီးနောက် ဆန္ဒပြုပြီးသော ကြိုတင်ဆန္ဒမဲလက်မှတ်များပါရှိသည့် စာအိတ်များကို သက်ဆိုင်ရာ မဲပုံးများအတွင်းသို့ ထည့်သွင်း၍ မြို့နယ်ကော်မရှင်အဖွဲ့ခွဲသို့ ဆန္ဒခံယူပွဲကျင်းပသည့်နေ့ ညနေ ၄ နာရီမတိုင်မီ ပုံစံ (၅-ဂ) နှင့်အတူ ပေးပို့ရမည်။

အခန်း (၅)

ဆန္ဒမဲပေးခြင်းကို ရွှေ့ဆိုင်းခြင်းနှင့် ဖျက်သိမ်းခြင်း

၂၁။ (က) သဘာဝဘေးအန္တရာယ်ကြောင့်ဖြစ်စေ၊ လုံခြုံရေးပျက်ပြားသည့်အခြေအနေကြောင့်ဖြစ်စေ၊ အခြားဘေးအန္တရာယ် တစ်ခုခုကြောင့်ဖြစ်စေ လွတ်လပ်၍တရားမျှတသောဆန္ဒခံယူပွဲကို တည်ငြိမ်စွာ ကျင်းပနိုင်ခြင်းမရှိလျှင် သက်ဆိုင်ရာ မြို့နယ်ကော်မရှင်အဖွဲ့ခွဲသည် ဆန္ဒခံယူပွဲဒေသတစ်ခုလုံးနှင့် သက်ဆိုင်သော မဲရုံအားလုံးကိုဖြစ်စေ၊ မဲရုံအချို့ကိုဖြစ်စေ၊ မဲရုံတစ်ရုံကိုဖြစ်စေ ဥပဒေပုဒ်မ ၆၊ ပုဒ်မခွဲ (င) အရ ပြည်လုံးကျွတ်ဆန္ဒခံယူပွဲကျင်းပရန် သတ်မှတ်ထားသော ကာလအတွင်း ဆန္ဒမဲပေးနိုင်ရေး အတွက်သင့်လျော်သည့်နေ့ရက်သို့ တစ်ကြိမ်ရွှေ့ဆိုင်းနိုင်သည်။ ထိုပြင် မဲရုံများကိုလည်း မိမိသင့်လျော် သည်ဟု ထင်မြင်သည့်နေရာသို့ ချက်ချင်းရွှေ့ပြောင်းနိုင်သည်။ ယင်းသို့ ရွှေ့ဆိုင်းခြင်းနှင့် ရွှေ့ပြောင်းခြင်းကို သက်ဆိုင်ရာ ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ ကော်မရှင်အဖွဲ့ခွဲနှင့် ခရိုင်ကော်မရှင်အဖွဲ့ခွဲသို့ တင်ပြပြီး မိတ္တူကိုကော်မရှင်၊ သက်ဆိုင်ရာ နေပြည်တော် ကောင်စီနယ်မြေကော်မရှင် အဖွဲ့ခွဲနှင့် တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲများသို့ တင်ပြရမည်။

(ခ) မဲရုံတစ်ရုံရုံတွင် ဆန္ဒမဲပေးရန် သတ်မှတ်ထားသောနေ့ရက်၌ ဆန္ဒမဲပေးခွင့်ရှိသူများက နည်းဥပဒေခွဲ(က)ပါ အကြောင်းတစ်စုံတစ်ရာကြောင့် ဆန္ဒမဲပေးခြင်း မပြုလုပ်နိုင်လျှင်မဲရုံအဖွဲ့သည် ဆန္ဒမဲပေးခြင်းကို

ရွှေ့ဆိုင်းကြောင်းကြေညာရမည်။ ဆန္ဒမဲပေးနေစဉ်ရွှေ့ဆိုင်းရလျှင် မဲရုံအဖွဲ့သည် ဆန္ဒမဲပေးခွင့်ရှိသူ ငါးဦး၏ ရှေ့မှောက်တွင် မဲပုံးများကိုလုံခြုံစွာပိတ်ပြီး ယင်းဖြစ်စဉ်ကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသို့ ချက်ချင်းတင်ပြရမည်။ ယင်းကော်မရှင်အဖွဲ့ခွဲသည် မိမိ၏ ထောက်ခံချက်နှင့်အတူ မြို့နယ်ကော်မရှင်အဖွဲ့ခွဲသို့ အစီရင်ခံရမည်။

(ဂ) ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် ရွှေ့ဆိုင်းလိုက်ကြောင်းကြေညာခဲ့သည့် မဲရုံတွင် ဆန္ဒမဲပေးရန်ကျန်နေသည့် ဆန္ဒမဲပေးခွင့်ရှိသူများ ဆန္ဒမဲပေးရန်နေရက်နှင့် နေရာကို ဥပဒေပုဒ်မ ၆၊ ပုဒ်မခွဲ (င) အရ ပြည်လုံးကျွတ်ဆန္ဒခံယူပွဲကျင်းပရန် သတ်မှတ်ထားသောကာလအတွင်းမှ ရက်တစ်ရက်သတ်မှတ်၍ ကြေညာပေးရမည်။

(ဃ) ရွှေ့ဆိုင်းလိုက်သည့် နေ့ရက်တွင် ဆန္ဒမဲပေးရာ၌ မဲပုံးအသစ်ကို အသုံးပြုရမည်။

၂၂။ (က) ပြည်လုံးကျွတ်ဆန္ဒခံယူပွဲအတွက် ဆန္ဒမဲပေးခြင်းကို နည်းဥပဒေ ၂၁၊ နည်းဥပဒေခွဲ (က)ပါ အကြောင်းတစ်ခုခုကြောင့် ဖျက်သိမ်းရန် အခြေအနေဖြစ်ပေါ်လာပါက ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် ယင်း၏ဆန္ဒခံယူပွဲဒေသအတွင်းရှိမဲရုံအချို့ကိုဖြစ်စေ၊ မဲရုံအားလုံး ကိုဖြစ်စေ ဖျက်သိမ်းနိုင်သည်။ ယင်းသို့ အခြေအနေဖြစ်ပေါ်လာပါက ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် မိမိ၏ဆောင်ရွက်ချက်ကို သက်ဆိုင်ရာမြို့နယ်ကော်မရှင်အဖွဲ့ခွဲသို့ ချက်ချင်းတင်ပြ ရမည်။

(ခ) နည်းဥပဒေခွဲ (က)အရ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲ၏တင်ပြချက်ကို မြို့နယ်ကော်မရှင်အဖွဲ့ခွဲသည် မိမိ၏သဘောထားမှတ်ချက်နှင့်အတူသက်ဆိုင်ရာ ကိုယ်ပိုင် အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသကော်မရှင်အဖွဲ့ခွဲနှင့် ခရိုင်ကော်မရှင်အဖွဲ့ခွဲသို့ အစီရင်ခံပြီး မိတ္တူကို ကော်မရှင်၊ သက်ဆိုင်ရာ နေပြည်တော်ကောင်စီနယ်မြေကော်မရှင်အဖွဲ့ခွဲနှင့် တိုင်းဒေသကြီး သို့မဟုတ် ပြည်နယ်ကော်မရှင် အဖွဲ့ခွဲများသို့ ပေးပို့ရမည်။

(ဂ) ပြည်လုံးကျွတ်ဆန္ဒခံယူပွဲအတွက်ဆန္ဒမဲပေးခြင်းကို နည်းဥပဒေ ၂၁၊ နည်းဥပဒေခွဲ (က)ပါ အကြောင်းတစ်ခုခုကြောင့် ဖျက်သိမ်းရန် အခြေအနေဖြစ်ပေါ်လာပါက မြို့နယ်ကော်မရှင်အဖွဲ့ခွဲသည် မိမိမြို့နယ်အတွင်းရှိ ဆန္ဒခံယူပွဲဒေသတစ်ခုခုကိုဖြစ်စေ၊ သတ်မှတ်ထားသော ဆန္ဒခံယူပွဲဒေသအားလုံး၏ ထက်ဝက်အထိကိုဖြစ်စေ ဖျက်သိမ်းနိုင်သည်။ အကယ်၍ ဆန္ဒခံယူပွဲဒေသအားလုံး၏ ထက်ဝက်ကျော်ကို ဖျက်သိမ်းရန် အခြေအနေဖြစ်ပေါ်လာပါက မြို့နယ်ကော်မရှင်အဖွဲ့ခွဲသည် မိမိ၏ထောက်ခံချက်နှင့်အတူ သက်ဆိုင်ရာကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသကော်မရှင်အဖွဲ့ခွဲ၊ ခရိုင်ကော်မရှင်အဖွဲ့ခွဲ၊ နေပြည်တော်ကောင်စီနယ်မြေကော်မရှင်အဖွဲ့ခွဲနှင့် တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲများသို့ ချက်ချင်း အစီရင်ခံရမည်။

(ဃ) နည်းဥပဒေခွဲ (ဂ)အရ မြို့နယ်ကော်မရှင်အဖွဲ့ခွဲ၏ ထောက်ခံတင်ပြချက်ကို တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲက အဆုံးအဖြတ်ပေးရမည်။ ယင်းဆုံးဖြတ်ချက်သည် အပြီးအပြတ် ဖြစ်စေရမည်။

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေ (၂၀၀၈ ခုနှစ်) ကို ပြင်ဆင်သည့်ဥပဒေကြမ်းအတည်ပြုရေးပြည်လုံးကျွတ်ဆန္ဒခံယူပွဲ

နည်းဥပဒေများ

တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲသည် ထိုသို့ ဖျက်သိမ်းရန် ဆုံးဖြတ်ကြောင်းကို ကော်မရှင်သို့ အစီရင်ခံ၍ သက်ဆိုင်ရာကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ ကော်မရှင်အဖွဲ့ခွဲ၊ ခရိုင်ကော်မရှင်အဖွဲ့ခွဲနှင့် မြို့နယ်ကော်မရှင်အဖွဲ့ခွဲများသို့ မိတ္တူပေးပို့ရမည်။

(င) ကော်မရှင်သည် နည်းဥပဒေ ၂၁ နှင့် ၂၂ တို့အရ ဆန္ဒခံယူပွဲမကျင်းပနိုင်သည့် ဆန္ဒခံယူပွဲဒေသ၏ မဲစာရင်းပါရှိသူများကို ပုံစံ (၄-က) မှ နုတ်ပယ်ရမည်။

အခန်း (၆)

သက်ဆိုင်ရာ ဆန္ဒခံယူပွဲဒေသ၏ ပြင်ပသို့တာဝန်ဖြင့်ရောက်ရှိနေသော တပ်မတော် ကြည်း၊ ရေ၊ လေ တပ်ဖွဲ့ဝင်များနှင့် ယင်းတို့နှင့်အတူ နေထိုင်သော မိသားစုဝင်များအတွက် ကြိုတင်ဆန္ဒမဲပေးရန် နည်းလမ်းများ

၂၃။ (က) တပ်မှူးနှင့်အဖွဲ့သည်-

(၁) တပ်တွင်းတွင် နေထိုင်သော်လည်း ပြည်လုံးကျွတ်ဆန္ဒခံယူပွဲကျင်းပသည့် နေ့ရက်တွင် ဆန္ဒခံယူပွဲ ဒေသ၏ပြင်ပသို့ တာဝန်ဖြင့်ရောက်ရှိနေသော တပ်မတော် ကြည်း၊ ရေ၊ လေ တပ်ဖွဲ့ဝင်များနှင့် ယင်းတို့၏ မိသားစုဝင်များ၊ မှီခိုသူများ၏ မဲစာရင်းကို ပုံစံ(၁-ခ) ဖြင့်ပြုစု၍ နည်းဥပဒေ ၇ ၊ နည်းဥပဒေခွဲ (က)အရ ကြေညာရမည်။

(၂) နည်းဥပဒေခွဲငယ် (၁) အရ မဲစာရင်းကြေညာပြီးမှ ရောက်ရှိလာသော ဆန္ဒမဲပေးခွင့်ရှိသူများအတွက် နည်းဥပဒေ ၁၁၊ နည်းဥပဒေခွဲ (ခ) အရ နောက်တိုးမဲစာရင်းအဖြစ် မဲစာရင်းတွင် ဖြည့်စွက်နိုင်သည်။ ယင်းတို့၏ အမည်များကို မူလမဲစာရင်းမှပယ်ဖျက်ရန် သက်ဆိုင်ရာတပ်နှင့် ကော်မရှင်အဖွဲ့ခွဲသို့ အကြောင်းကြားရမည်။

(၃) သက်ဆိုင်ရာဆန္ဒခံယူပွဲဒေသ၏ပြင်ပသို့ တာဝန်ဖြင့်ရောက်ရှိနေသော တပ်မတော် ကြည်း၊ ရေ၊ လေ တပ်ဖွဲ့ဝင်များ၊ ယင်းတို့၏ မိသားစုဝင်များနှင့် မှီခိုသူများအတွက် လိုအပ်သော ကြိုတင်ဆန္ဒမဲလက်မှတ်နှင့် စာအိတ်များကို မိမိတို့ရောက်ရှိရာဒေသရှိ သက်ဆိုင်ရာမြို့နယ်ကော်မရှင်အဖွဲ့ခွဲထံမှ တောင်းခံရမည်။

(၄) မိမိအခြေပြုရာ ဆန္ဒခံယူပွဲဒေသအတွင်းမှ အလှမ်းကွာဝေးသောဒေသတွင်ရောက်ရှိနေသော ဆန္ဒမဲပေးခွင့်ရှိသူများအတွက် ကြိုတင်ဆန္ဒမဲလက်မှတ်နှင့်စာအိတ်များကို သတ်မှတ်ထားသော နေ့ရက်တွင်အချိန်မီ ပြန်လည်ပေးပို့နိုင်ရေးအတွက် ကြိုတင်ပေးပို့ရမည်။

(ခ) သတ်မှတ်ထားသောအချိန်အတွင်း ဆန္ဒမဲပေးခွင့်ရှိသူသည် ကြိုတင်ဆန္ဒမဲလက်မှတ်တွင်ထောက်ခံလျှင် အမှန် (✓) အမှတ်အသားကိုလည်းကောင်း၊ ကန့်ကွက်လျှင်ကြက်ခြေခတ် (x) အမှတ်အသားကို လည်းကောင်း လျှို့ဝှက်စွာရေးခြစ်၍ စာအိတ်တွင်ထည့်ကာယင်းစာအိတ်ကို လုံခြုံစွာပိတ်၍ တပ်မှူးနှင့် အဖွဲ့ထံပေးအပ်ရမည်။

(ဂ) တပ်မှူးနှင့်အဖွဲ့သည် မဲစာရင်း၊ ဆန္ဒမဲပေးသူများစာရင်း၊ ကြိုတင်ဆန္ဒမဲ လက်မှတ်ပါရှိသော စာအိတ်များ၊ လက်ခံရရှိသော ကြိုတင်ဆန္ဒမဲလက်မှတ်များကို လုံခြုံစွာထုပ်ပိုး၍ ပြင်ပသို့ တာဝန်ဖြင့်ရောက်ရှိနေသော

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေ (၂၀၀၈ ခုနှစ်) ကို ပြင်ဆင်သည့်ဥပဒေကြမ်းအတည်ပြုရေးပြည်လုံးကျွတ်ဆန္ဒခံယူပွဲ

နည်းဥပဒေများ

တပ်မတော်သားများနှင့် သက်ဆိုင်သည့်ကြိုတင်ဆန္ဒမဲလက်မှတ်စာရင်းကို ပုံစံ (၆)ဖြင့် ပြုစုပြီး သက်ဆိုင်ရာ မြို့နယ်ကော်မရှင်အဖွဲ့ခွဲသို့ ဆန္ဒခံယူပွဲကျင်းပသည့်နေ့ ညနေ ၄ နာရီမတိုင်မီ ပေးအပ်ရမည်။

အခန်း (၇)

နိုင်ငံခြားတွင် ရောက်ရှိနေသော ဆန္ဒမဲပေးခွင့်ရှိသူများနှင့် ယင်းတို့နှင့်အတူနေထိုင်သောမိသားစုဝင်များ အတွက်
ကြိုတင်ဆန္ဒမဲပေးရန်နည်းလမ်းများ

၂၄။ (က) သံရုံးအကြီးအမှူးနှင့်အဖွဲ့ သို့မဟုတ် ကောင်စစ်ဝန်ရုံးအကြီးအမှူးနှင့် အဖွဲ့သည်-

(၁) ဥပဒေပုဒ်မ ၁၁၊ ပုဒ်မခွဲ (ခ)၊ ပုဒ်မခွဲငယ် (၁) (၃) (၄) နှင့် (၅) တို့အရ ဆန္ဒမဲပေးခွင့်ရှိသူများ၏ မဲစာရင်းကို ပုံစံ(၁-က)ဖြင့် ပြုစု၍ နည်းဥပဒေ ၇၊ နည်းဥပဒေခွဲ (က) အရကြေညာရမည်။

(၂) နည်းဥပဒေခွဲငယ် (၁) အရ မဲစာရင်းကြေညာပြီးမှ ရောက်ရှိလာသော ဆန္ဒမဲပေးခွင့်ရှိသူများ အတွက် နောက်တိုးမဲစာရင်းအဖြစ် မဲစာရင်းတွင် ဖြည့်စွက်နိုင်သည်။ ယင်းတို့၏ အမည်များကို မူလမဲစာရင်းမှ ပယ်ဖျက်ရန်ကော်မရှင်သို့ အကြောင်းကြားရမည်။

(၃) ဆန္ဒမဲပေးခွင့်ရှိသူများအတွက် လိုအပ်သော ကြိုတင်ဆန္ဒမဲလက်မှတ်နှင့် စာအိတ်များကို နိုင်ငံခြားရေးဝန်ကြီးဌာနမှတစ်ဆင့် ကော်မရှင်သို့ တောင်းခံရမည်။

(၄) ဆန္ဒမဲပေးခွင့်ရှိသူများကို စုစည်း၍ သတ်မှတ်သောနေ့ရက်၊ သတ်မှတ်သောနေရာတွင် ကြိုတင်ဆန္ဒမဲ လက်မှတ်နှင့် စာအိတ်များထုတ်ပေးရမည်။

(ခ) သတ်မှတ်ထားသောအချိန်အတွင်း ဆန္ဒမဲပေးခွင့်ရှိသူသည် ကြိုတင်ဆန္ဒမဲလက်မှတ်တွင် ထောက်ခံလျှင် အမှန် (✓) အမှတ်အသားကိုလည်းကောင်း၊ ကန့်ကွက်လျှင်ကြက်ခြေခတ် (x) အမှတ်အသားကိုလည်းကောင်း လျှို့ဝှက်စွာရေးခြစ်၍ စာအိတ်တွင်ထည့်ကာ ယင်းစာအိတ်ကိုလုံခြုံစွာ ပိတ်၍ သံရုံးအကြီးအမှူးနှင့်အဖွဲ့ သို့မဟုတ် ကောင်စစ်ဝန်ရုံးအကြီးအမှူးနှင့်အဖွဲ့ထံ ပေးအပ်ရမည်။

(ဂ) သံရုံးအကြီးအမှူးနှင့်အဖွဲ့ သို့မဟုတ် ကောင်စစ်ဝန်ရုံးအကြီးအမှူးနှင့် အဖွဲ့သည်မဲစာရင်း၊ ဆန္ဒမဲပေးသူများစာရင်း၊ ကြိုတင်ဆန္ဒမဲလက်မှတ်ပါရှိသော စာအိတ်များ၊ လက်ခံရရှိသော ဆန္ဒမဲလက်မှတ်စာရင်းနှင့် လက်ကျန်ဆန္ဒမဲလက်မှတ်များကို လုံခြုံစွာထုပ်ပိုး၍ ပုံစံ (၆-က) အတိုင်း စာရင်းပြုစုပြီး အစီရင်ခံစာနှင့်အတူ နိုင်ငံခြားရေးဝန်ကြီးဌာနမှတစ်ဆင့် ကော်မရှင်သို့ အမြန်ဆုံး ပေးပို့ရမည်။

(ဃ) (၁) ပြည်လုံးကျွတ်ဆန္ဒခံယူပွဲကျင်းပသည့် နေ့ရက်မတိုင်မီ ပြည်ထောင်စုသမ္မတမြန်မာနိုင်ငံသို့ နိုင်ငံခြားမှပြန်လည်ရောက်ရှိနေသောမြန်မာနိုင်ငံ၏သံရုံး သို့မဟုတ် ကောင်စစ်ဝန်ရုံးအဖွဲ့ဝင်များနှင့် မိသားစုဝင်များ၊ အစိုးရပညာတော်သင်များနှင့် မိသားစုဝင်များ၊ ပြည်ပ၌ အလုပ်ဝတ္တရားဆောင်ရွက်ရန် အစိုးရကခန့်ထားခြင်း ခံရသူများနှင့်ယင်းတို့၏ မိသားစုဝင်များ၊ အစိုးရ၏ ခွင့်ပြုချက်ဖြင့် နိုင်ငံခြားတွင်ရောက်ရှိနေသော အခြားပုဂ္ဂိုလ်များသည် မိမိတို့နေထိုင်ရာဒေသ၏ သက်ဆိုင်ရာ ရပ်ကွက် သို့မဟုတ် ကျေးရွာအုပ်စု

ကော်မရှင်အဖွဲ့ခွဲသို့ မိမိတို့၏အမည်များကို နောက်တိုးမဲစာရင်းအဖြစ် မဲစာရင်းတွင်ဖြည့်စွက်ရန် တင်ပြနိုင်သည်။
ထိုသို့တင်ပြသည့်အခါ သက်ဆိုင်ရာဌာန အကြီးအမှူး၏ မူလမဲစာရင်းမှ ပယ်ဖျက်ပြီးကြောင်းနှင့်
ကြိုတင်ဆန္ဒမဲပေးရသေးကြောင်း သက်သေခံလက်မှတ်ကို တင်ပြရမည်။

(၂) ယင်းသို့တင်ပြသည့်အခါတွင် သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲသည် နည်းဥပဒေ
၁၁၊ နည်းဥပဒေခွဲ (က)အရ စိစစ်၍ နောက်တိုးမဲစာရင်းအဖြစ် ဖြည့်စွက်ထည့်သွင်းပြီး ယင်းရပ်ကွက် သို့မဟုတ်
ကျေးရွာအုပ်စုမဲရုံ၌ပင် ဆန္ဒမဲပေးခွင့်ပြုရမည်။

အခန်း (၈)

သက်ဆိုင်ရာဆန္ဒခံယူပွဲဒေသ၏ ပြင်ပရောက်ရှိနေသော တက္ကသိုလ်၊ ဒီဂရီကောလိပ်၊ ကောလိပ်၊ သိပ္ပံနှင့်
ကျောင်းအသီးသီးတွင် ပညာသင်ကြားနေကြသော ကျောင်းသူ၊ ကျောင်းသားများနှင့် ဂေဟာတွင် နေထိုင်ကြသူများအတွက်
ကြိုတင်ဆန္ဒမဲပေးရန် နည်းလမ်းများ

၂၅။ (က) တက္ကသိုလ်ဖြစ်လျှင် တက္ကသိုလ်ပါမောက္ခချုပ်နှင့်အဖွဲ့၊ ဒီဂရီကောလိပ်၊ ကောလိပ်၊ သိပ္ပံ သို့မဟုတ် ကျောင်းဖြစ်လျှင်
ကျောင်းအုပ်ကြီးနှင့်အဖွဲ့၊ လူမှုရေးကျောင်းဖြစ်လျှင် ယင်းကျောင်း၏ အကြီးအမှူးနှင့်အဖွဲ့၊ ဂေဟာဖြစ်လျှင်
ဂေဟာမှူးနှင့်အဖွဲ့သည်-

(၁) ယင်းတို့၏ တက္ကသိုလ်၊ ဒီဂရီကောလိပ်၊ ကောလိပ်၊ သိပ္ပံနှင့်ကျောင်းအသီးသီးတွင် ပညာသင်ကြား လျက်ရှိသော
ကျောင်းသူ၊ ကျောင်းသားများအတွက် မဲစာရင်းကို ပုံစံ(၁-ဂ)ဖြင့် ပြုစု၍ နည်းဥပဒေ ၇၊ နည်းဥပဒေခွဲ (က)အရ
ကြေညာရမည်။

(၂) နည်းဥပဒေခွဲငယ် (၁) အရ မဲစာရင်းကြေညာပြီးမှ ရောက်ရှိလာသော ဆန္ဒမဲပေးခွင့် ရှိသူများအတွက်
နောက်တိုးမဲစာရင်းအဖြစ် မဲစာရင်းတွင် ဖြည့်စွက်နိုင်သည်။ ယင်းတို့၏ အမည်များကို မူလမဲစာရင်းမှ ပယ်ဖျက်ရန်
သက်ဆိုင်ရာ ကော်မရှင်အဖွဲ့ခွဲသို့ အကြောင်းကြားရမည်။

(၃) သတ်မှတ်သောနေ့ရက်၊ သတ်မှတ်သောနေရာတွင် ဆန္ဒမဲပေးခွင့်ရှိသူများကို စုစည်း၍ ကြိုတင်
ဆန္ဒမဲလက်မှတ်နှင့် စာအိတ်များ ထုတ်ပေးရမည်။

(ခ) သတ်မှတ်ထားသောအချိန်အတွင်း ဆန္ဒမဲပေးခွင့်ရှိသူသည် ကြိုတင်ဆန္ဒမဲလက်မှတ်တွင် ထောက်ခံလျှင် အမှန် (✓)
အမှတ်အသားကိုလည်းကောင်း၊ ကန့်ကွက်လျှင် ကြက်ခြေခတ် (x) အမှတ်အသားကိုလည်းကောင်း
လျှို့ဝှက်စွာရေးခြစ်၍ စာအိတ်တွင်ထည့်ကာ ယင်းစာအိတ်ကို လုံခြုံစွာ ပိတ်၍ နည်းဥပဒေခွဲ (က)ပါအဖွဲ့များထံ
ပေးအပ်ရမည်။

(ဂ) နည်းဥပဒေခွဲ (က)ပါအဖွဲ့များသည် မဲစာရင်း၊ ဆန္ဒမဲပေးသူများစာရင်း၊ ကြိုတင်ဆန္ဒမဲလက်မှတ် ပါရှိသော
စာအိတ်များ၊ လက်ခံရရှိသော ကြိုတင်ဆန္ဒမဲလက်မှတ်စာရင်းနှင့် လက်ကျန်ကြိုတင်ဆန္ဒမဲ လက်မှတ်များကို

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေ (၂၀၀၈ ခုနှစ်) ကို ပြင်ဆင်သည့်ဥပဒေကြမ်းအတည်ပြုရေးပြည်လုံးကျွတ်ဆန္ဒခံယူပွဲ

နည်းဥပဒေများ

လုံခြုံစွာထုပ်၍ ပုံစံ (၆-ခ)ဖြင့် မိမိနှင့်သက်ဆိုင်သည့် မြို့နယ်ကော်မရှင်အဖွဲ့ခွဲသို့ ဆန္ဒခံယူပွဲ ကျင်းပသည့်နေ့ ညနေ ၄ နာရီမတိုင်မီ ပေးအပ်ရမည်။

- (ဃ) နည်းဥပဒေခွဲ (က)၊ နည်းဥပဒေခွဲငယ် (၁)အရ မဲစာရင်းကြေညာပြီးမှ အကြောင်းတစ်စုံတစ်ရာကြောင့် မိမိနေရပ်သို့ ပြန်လည်ရောက်ရှိသူများသည် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသို့ မိမိတို့၏အမည်များကို နောက်တိုးမဲစာရင်းအဖြစ် မဲစာရင်းတွင် ဖြည့်စွက်ရန် တင်ပြ နိုင်သည်။ ထိုသို့တင်ပြသည့်အခါ သက်ဆိုင်ရာဌာနအကြီးအမှူး၏ မူလမဲစာရင်းမှ ပယ်ဖျက်ပြီး ကြောင်းနှင့် ကြိုတင်ဆန္ဒမဲပေးရသေးကြောင်း သက်သေခံလက်မှတ်ကို တင်ပြရမည်။
- (င) ယင်းသို့တင်ပြသည့်အခါတွင် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲ သည် နည်းဥပဒေ ၁၁၊ နည်းဥပဒေခွဲ (က) အရ စိစစ်၍ နောက်တိုးမဲစာရင်းအဖြစ် ဖြည့်စွက် ထည့်သွင်းပြီး ယင်းရပ်ကွက် သို့မဟုတ် ကျေးရွာအုပ်စုမဲရုံ၌ပင် ဆန္ဒမဲပေးခွင့်ပြုရမည်။

အခန်း (၉)

သက်ဆိုင်ရာဆန္ဒခံယူပွဲဒေသ၏ ပြင်ပသို့ရောက်ရှိနေသော ဆေးရုံတွင် တက်ရောက်ကုသနေသူများနှင့် ယင်းတို့အား ပြုစုစောင့်ရှောက်နေသော တာဝန်ကျဝန်ထမ်းများအတွက် ကြိုတင်ဆန္ဒမဲပေးရန် နည်းလမ်းများ

၂၆။ (က) ဆေးရုံအုပ်ကြီးနှင့်အဖွဲ့သည်-

- (၁) ဆေးရုံသို့တက်ရောက်နေသော အတွင်းလူနာများနှင့် ယင်းတို့အား ပြုစုစောင့်ရှောက်နေသော တာဝန်ကျဝန်ထမ်းများအတွက် မဲစာရင်းကို ပုံစံ (၁-ဃ)ဖြင့် ပြုစု၍ နည်းဥပဒေ ၇၊ နည်းဥပဒေခွဲ (က) အရ ကြေညာရမည်။
- (၂) နည်းဥပဒေခွဲငယ် (၁)အရ မဲစာရင်းကြေညာပြီးမှ ဆေးရုံသို့တက်ရောက် ကုသနေသော ဆန္ဒမဲ ပေးခွင့်ရှိသူများသည် ပြည်လုံးကျွတ်ဆန္ဒခံယူပွဲ ကျင်းပသည့်နေ့ရက်တွင် ဆေးရုံမှဆင်းနိုင်သည့် အခြေအနေမရှိပါက ယင်းတို့၏အမည်များကို နောက်တိုးမဲစာရင်းအဖြစ် ဖြည့်စွက်၍ ကြိုတင်ဆန္ဒမဲ ပေးခွင့်ပြုရမည်။ ယင်းတို့၏အမည်ကို မူလမဲစာရင်းမှ ပယ်ဖျက်ရန် သက်ဆိုင်ရာကော်မရှင်အဖွဲ့ခွဲသို့ အကြောင်းကြားရမည်။
- (၃) မိမိတို့ဆေးရုံရှိ ဆန္ဒမဲပေးခွင့်ရှိသူများကို သတ်မှတ်သောနေ့ရက်၊ သတ်မှတ်သောနေရာတွင် စုစည်း၍ ကြိုတင်ဆန္ဒမဲလက်မှတ်နှင့် စာအိတ်များထုတ်ပေးရမည်။
- (ခ) သတ်မှတ်ထားသော အချိန်အတွင်းဆန္ဒမဲပေးခွင့်ရှိသူသည် ကြိုတင်ဆန္ဒမဲလက်မှတ်တွင် ထောက်ခံလျှင် အမှန် (✓)အမှတ်အသားကိုလည်းကောင်း၊ ကန့်ကွက်လျှင် ကြက်ခြေခတ် (×) အမှတ် အသားကိုလည်းကောင်း လျှို့ဝှက်စွာရေးခြစ်၍ စာအိတ်တွင်ထည့်ကာ ယင်းစာအိတ်ကို လုံခြုံစွာပိတ်၍ ဆေးရုံအုပ်ကြီးနှင့်အဖွဲ့ထံ ပေးအပ်ရမည်။

- (ဂ) ဆေးရုံအုပ်ကြီးနှင့်အဖွဲ့သည် မဲစာရင်း၊ ဆန္ဒမဲပေးသူများစာရင်း၊ ကြိုတင်ဆန္ဒမဲလက်မှတ်ပါရှိသော စာအိတ်များ၊ လက်ခံရရှိသော ကြိုတင်ဆန္ဒမဲလက်မှတ်စာရင်းနှင့် လက်ကျန်ကြိုတင်ဆန္ဒမဲလက်မှတ် များကို လုံခြုံစွာထုပ်ပိုး၍ ပုံစံ (၆-ခ)ဖြင့် မိမိနှင့်သက်ဆိုင်သည့် မြို့နယ်ကော်မရှင်အဖွဲ့ခွဲသို့ ဆန္ဒခံယူပွဲကျင်းပသည့်နေ့ ညနေ ၄ နာရီမတိုင်မီ ပေးအပ်ရမည်။
- (ဃ) နည်းဥပဒေခွဲ (က)၊ နည်းဥပဒေခွဲငယ် (၁) အရ မဲစာရင်းကြေညာပြီးမှ အကြောင်းတစ်စုံတစ်ရာ ကြောင့် မိမိနေရပ်သို့ ပြန်လည်ရောက်ရှိသူများသည် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသို့ မိမိတို့၏ အမည်များကို နောက်တိုးမဲစာရင်းအဖြစ် မဲစာရင်းတွင် ဖြည့်စွက်ရန် တင်ပြနိုင်သည်။ ထိုသို့ တင်ပြသည့်အခါ သက်ဆိုင်ရာဌာနအကြီးအမှူး၏ မူလမဲစာရင်းမှ ပယ်ဖျက်ပြီး ကြောင်းနှင့် ကြိုတင်ဆန္ဒမဲပေးရသေးကြောင်း သက်သေခံလက်မှတ်ကို တင်ပြရမည်။
- (င) ယင်းသို့တင်ပြသည့်အခါတွင် သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲသည် နည်းဥပဒေ ၁၁၊ နည်းဥပဒေခွဲ (က)အရ နောက်တိုးမဲစာရင်းအဖြစ် ဖြည့်စွက်ထည့်သွင်းပြီး ရပ်ကွက် သို့မဟုတ် ကျေးရွာအုပ်စုမဲရုံ၌ပင် ဆန္ဒမဲပေးခွင့်ပြုရမည်။

အခန်း (၁၀)

အစိုးရဌာန၊ အဖွဲ့အစည်းတစ်ခုခု၏ တာဝန်ပေးချက်အရ မိမိတို့၏ အခြေစိုက်စခန်းမှ ခွဲခွာ၍ အခြားဒေသရှိ လုပ်ငန်းခွင်၌ ရောက်ရှိနေသူများအတွက် ကြိုတင်ဆန္ဒမဲပေးရန် နည်းလမ်းများ

၂၇။ (က) လုပ်ငန်းခွင် အကြီးအမှူးနှင့်အဖွဲ့သည်-

- (၁) အစိုးရဌာန၊ အဖွဲ့အစည်းတစ်ခုခု၏ တာဝန်ပေးချက်အရ မိမိတို့၏ အခြေစိုက်စခန်းမှ ခွဲခွာ၍ အခြားဒေသရှိလုပ်ငန်းခွင်၌ ရောက်ရှိနေသူများအတွက် မဲစာရင်းကို ပုံစံ (၁-င)ဖြင့် ပြုစု၍ နည်းဥပဒေ ၇၊ နည်းဥပဒေခွဲ (က)အရ ကြေညာရမည်။
- (၂) နည်းဥပဒေခွဲငယ် (၁) အရ မဲစာရင်းကြေညာပြီးမှ ရောက်ရှိလာသော ဆန္ဒမဲပေးခွင့် ရှိသူများအတွက် နောက်တိုးမဲစာရင်းအဖြစ် မဲစာရင်းတွင် ဖြည့်စွက်နိုင်သည်။ ယင်းတို့၏ အမည်များကို မူလမဲစာရင်းမှ ပယ်ဖျက်ရန် သက်ဆိုင်ရာ ကော်မရှင်အဖွဲ့ခွဲသို့ အကြောင်းကြားရမည်။
- (၃) ဆန္ဒမဲပေးခွင့်ရှိသူများကို သတ်မှတ်သောနေ့ရက်၊ သတ်မှတ်သောနေရာတွင် စုစည်း၍ ကြိုတင်ဆန္ဒမဲလက်မှတ်နှင့် စာအိတ်များ ထုတ်ပေးရမည်။

- (ခ) သတ်မှတ်ထားသောအချိန်အတွင်း ဆန္ဒမဲပေးခွင့်ရှိသူသည် ကြိုတင်ဆန္ဒမဲလက်မှတ်တွင် ထောက်ခံလျှင်အမှန် (✓)အမှတ်အသားကိုလည်းကောင်း၊ ကန့်ကွက်လျှင် ကြက်ခြေခတ် (×) အမှတ် အသားကိုလည်းကောင်း လျှို့ဝှက်စွာရေးခြစ်၍ စာအိတ်တွင်ထည့်ကာ ယင်းစာအိတ်ကို လုံခြုံစွာပိတ်၍ လုပ်ငန်းခွင်အကြီးအမှူးနှင့်အဖွဲ့ထံ ပေးအပ်ရမည်။

- (ဂ) လုပ်ငန်းခွင်အကြီးအမှူးနှင့်အဖွဲ့သည် မဲစာရင်း၊ ဆန္ဒမဲပေးသူများစာရင်း၊ ကြိုတင် ဆန္ဒမဲလက်မှတ်ပါရှိသော စာအိတ်များ၊ လက်ခံရရှိသော ကြိုတင်ဆန္ဒမဲလက်မှတ်စာရင်းနှင့် လက်ကျန်ကြိုတင်ဆန္ဒမဲလက်မှတ်များကို လုံခြုံစွာထုပ်၍ ပုံစံ (၆-ဂ)ဖြင့် မိမိနှင့်သက်ဆိုင်သည့် မြို့နယ်ကော်မရှင်အဖွဲ့ခွဲသို့ ဆန္ဒခံယူပွဲ ကျင်းပသည့်နေ့ ညနေ ၄ နာရီမတိုင်မီ ပေးအပ်ရမည်။
- (ဃ) နည်းဥပဒေခွဲ (က)၊ နည်းဥပဒေခွဲငယ် (၁)အရ မဲစာရင်းကြေညာပြီးမှ အကြောင်း တစ်စုံတစ်ရာကြောင့် အခြားဒေသတစ်ခုသို့ ရောက်ရှိသွားသူသည် မိမိရောက်ရှိသည့် ဒေသ၏ သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသို့ မိမိတို့၏ အမည်များကို နောက်တိုးမဲစာရင်းအဖြစ် မဲစာရင်းတွင် ဖြည့်စွက်ရန် တင်ပြနိုင်သည်။ ထိုသို့ တင်ပြသည့်အခါ လုပ်ငန်းခွင်အကြီးအမှူး၏ မူလမဲစာရင်းမှ ပယ်ဖျက်ပြီးကြောင်းနှင့် ကြိုတင်ဆန္ဒမဲပေးရသေးကြောင်း သက်သေခံလက်မှတ်ကိုတင်ပြရမည်။
- (င) ယင်းသို့တင်ပြသည့်အခါတွင် သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲသည် နည်းဥပဒေ ၁၁၊ နည်းဥပဒေခွဲ (က)အရ နောက်တိုးမဲစာရင်းအဖြစ် ဖြည့်စွက်ထည့်သွင်းပြီး ယင်းရပ်ကွက် သို့မဟုတ် ကျေးရွာအုပ်စုမဲရုံ၌ပင် ဆန္ဒမဲပေးခွင့်ပြုရမည်။

အခန်း (၁၁)

သက်ဆိုင်ရာ ဆန္ဒခံယူပွဲဒေသ၏ပြင်ပသို့ရောက်ရှိနေသော ရဲစခန်းနှင့် အကျဉ်းထောင်များရှိ အချုပ်သားများအတွက်
ကြိုတင်ဆန္ဒမဲပေးရန် နည်းလမ်းများ

- ၂၈။ (က) မြန်မာနိုင်ငံရဲတပ်ဖွဲ့စခန်းမှူးနှင့်အဖွဲ့ သို့မဟုတ် ထောင်ပိုင်နှင့်အဖွဲ့သည်-
- (၁) သက်ဆိုင်ရာရဲစခန်းများနှင့် အကျဉ်းထောင်များရှိ အချုပ်သားများအတွက်မဲစာရင်းကို ပုံစံ (၁-စ) ဖြင့်ပြုစု၍ နည်းဥပဒေ ၇၊ နည်းဥပဒေခွဲ (က)အရ ကြေညာရမည်။
- (၂) နည်းဥပဒေခွဲငယ် (၁)အရ မဲစာရင်းကြေညာပြီးမှ ရဲအချုပ်စခန်း သို့မဟုတ် အကျဉ်းထောင်သို့ ရောက်ရှိလာသော ဆန္ဒမဲပေးခွင့်ရှိသူများ၏ အမည်များကို နောက်တိုးမဲစာရင်းအဖြစ် မဲစာရင်းတွင် ဖြည့်စွက်နိုင်သည်။
ယင်းတို့၏အမည်များကို မူလမဲစာရင်းမှ ပယ်ဖျက်ရန် သက်ဆိုင်ရာ ကော်မရှင်အဖွဲ့ခွဲသို့ အကြောင်းကြားရမည်။
- (၃) ဆန္ဒမဲပေးခွင့်ရှိသူများကို သတ်မှတ်သောနေ့ရက်၊ သတ်မှတ်သော နေရာတွင်စုစည်း၍ ကြိုတင်ဆန္ဒမဲလက်မှတ်နှင့် စာအိတ်များထုတ်ပေးရမည်။
- (ခ) သတ်မှတ်ထားသော အချိန်အတွင်း ဆန္ဒမဲပေးခွင့်ရှိသူသည် ကြိုတင်ဆန္ဒမဲလက်မှတ်တွင် ထောက်ခံလျှင်အမှန် (✓)အမှတ်အသားကိုလည်းကောင်း၊ ကန့်ကွက်လျှင် ကြက်ခြေခတ် (×) အမှတ်အသားကိုလည်းကောင်း လျှို့ဝှက်စွာရေးခြစ်၍ စာအိတ်တွင်ထည့်ကာ ယင်းစာအိတ်ကို လုံခြုံစွာပိတ်၍ ရဲတပ်ဖွဲ့စခန်းမှူးနှင့်အဖွဲ့ သို့မဟုတ် ထောင်ပိုင်နှင့်အဖွဲ့ထံ ပေးအပ်ရမည်။

(ဂ) ရဲစခန်းမှူးနှင့်အဖွဲ့ သို့မဟုတ် ထောင်ပိုင်နှင့်အဖွဲ့သည် မဲစာရင်း၊ ဆန္ဒမဲပေးသူများစာရင်း၊

ကြိုတင်ဆန္ဒမဲလက်မှတ်ပါရှိသော စာအိတ်များ၊ လက်ခံရရှိသော ကြိုတင်ဆန္ဒမဲလက်မှတ်စာရင်းနှင့် လက်ကျန်ကြိုတင်ဆန္ဒမဲလက်မှတ်များကို လုံခြုံစွာထုပ်ပိုး၍ ပုံစံ (၆-ခ)ဖြင့် မိမိနှင့်သက်ဆိုင်သည့် မြို့နယ်ကော်မရှင်အဖွဲ့ခွဲသို့ ဆန္ဒခံယူပွဲကျင်းပသည့်နေ့ ညနေ ၄နာရီ မတိုင်မီ ပေးအပ်ရမည်။

(ဃ) နည်းဥပဒေခွဲ(က)၊ နည်းဥပဒေခွဲငယ် (၁)အရ မဲစာရင်းကြေညာပြီးမှ မိမိနေရပ်သို့ ပြန်ရောက်လာသူသည် မိမိရောက်ရှိသည့် သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲသို့ မိမိ၏အမည်ကို နောက်တိုးမဲစာရင်းအဖြစ် မဲစာရင်းတွင် ဖြည့်စွက်ရန် တင်ပြနိုင်သည်။ ထိုသို့ တင်ပြသည့်အခါ ရဲတပ်ဖွဲ့ စခန်းမှူး သို့မဟုတ် ထောင်ပိုင်၏ မူလမဲစာရင်းမှ ပယ်ဖျက်ပြီးကြောင်းနှင့် ကြိုတင်ဆန္ဒမဲပေးရသေးကြောင်း သက်သေခံလက်မှတ်ကိုတင်ပြရမည်။

(င) ယင်းသို့တင်ပြသည့်အခါတွင် သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲသည် နည်းဥပဒေ ၁၁၊ နည်းဥပဒေခွဲ(က) အရ စိစစ်၍ နောက်တိုးမဲစာရင်းအဖြစ် ဖြည့်စွက်ထည့်သွင်းပြီး ယင်းရပ်ကွက် သို့မဟုတ် ကျေးရွာအုပ်စု မဲရုံ၌ပင် ဆန္ဒမဲပေးခွင့်ပြုရမည်။

အခန်း (၁၂)

ဆန္ဒမဲရေတွက်ခြင်း၊ ကြေညာခြင်း

၂၉။ (က) နည်းဥပဒေ ၁၂၊ နည်းဥပဒေခွဲ (စ) နှင့် (ဆ)တို့အရ မဲရုံပိတ်ပြီးသည့်အခါတွင် မဲရုံမှူးနှင့် မဲရုံအဖွဲ့ဝင်များသည် ၁၀ ဦးအောက်မနည်းသော ဆန္ဒမဲပေးခွင့်ရှိသူတို့၏ ရှေ့မှောက်တွင် အောက်ပါတို့ကို ပြုလုပ်ရမည်-

(၁) မဲပုံးကို စစ်ဆေးခြင်း၊

(၂) မဲပုံးကိုဖွင့်ပြီး ဆန္ဒမဲများရေတွက်ခြင်း၊

(၃) ဆန္ဒမဲများရေတွက်ရာတွင် ဥပဒေကြမ်း၏ ပြင်ဆင်သည့်ပုဒ်မ တစ်ခုချင်းအလိုက် ထောက်ခံမဲနှင့် ကန့်ကွက်မဲများကို ခွဲခြား၍ ခိုင်လုံမဲများအဖြစ် ရေတွက်ခြင်းနှင့် စာရင်းပြုစုခြင်း၊

(၄) ပယ်မဲများကိုသီးခြားရေတွက်၍ စာရင်းပြုစုခြင်း၊

(၅) ခိုင်လုံမဲ၊ ပယ်မဲနှင့် လက်ကျန်ဆန္ဒမဲလက်မှတ်များကို တစ်ထုပ်စီ လုံခြုံစွာထုပ်ပိုးခြင်း။

(ခ) မဲရုံအဖွဲ့သည် မဲစာရင်းပါဆန္ဒမဲပေးသူဦးရေစာရင်း၊ ဥပဒေကြမ်း၏ ပြင်ဆင်သည့်ပုဒ်မ တစ်ခုချင်းအလိုက် ထောက်ခံမဲ၊ ကန့်ကွက်မဲ၊ ပယ်မဲ၊ လက်ခံရရှိသောဆန္ဒမဲ လက်မှတ်နှင့် လက်ကျန်ဆန္ဒမဲလက်မှတ်များကို မဲရုံတွင် ဆန္ဒမဲရေတွက်ရာ၌ အသုံးပြုရမည့် စာရင်း ပုံစံ (၇)ဖြင့် ပြုစု၍ သက်ဆိုင်ရာရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသို့ အမြန်ဆုံးပေးပို့ရမည်။ ဆန္ဒမဲပေးခြင်းနှင့်စပ်လျဉ်း၍ ထူးခြားတင်ပြရန်ရှိပါက အထူးအစီရင်ခံစာကို ပေးပို့နိုင်သည်။

(ဂ) ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် နည်းဥပဒေခွဲ (ခ)အရ ပုံစံ (၇)ဖြင့် ပေးပို့သောစာရင်းများကို မဲရုံအလိုက်စုစည်း၍ ပုံစံ (၈)ဖြင့် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲက ပြုစုရမည့်စာရင်းချုပ် ပြုစုပြီး အစီရင်ခံစာနှင့်အတူ သက်ဆိုင်ရာမြို့နယ် ကော်မရှင်အဖွဲ့ခွဲသို့ အမြန်ဆုံးပေးပို့ရမည်။

(ဃ) မြို့နယ်ကော်မရှင်အဖွဲ့သည်-

(၁) နည်းဥပဒေခွဲ (ဂ) အရ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲအသီးသီးက ပုံစံ (၈) ဖြင့် ပေးပို့သောစာရင်းများကို ရပ်ကွက် သို့မဟုတ် ကျေးရွာအုပ်စုအလိုက် စုစည်း၍ မြို့နယ်ကော်မရှင် အဖွဲ့ခွဲက အသုံးပြုရမည့် စာရင်းချုပ်ကို ပုံစံ (၉)ဖြင့် ပြုစုရမည်။

(၂) နည်းဥပဒေ ၂၃၊ နည်းဥပဒေခွဲ (ဂ)၊ ၂၅၊ နည်းဥပဒေခွဲ (ဂ)၊ ၂၆၊ နည်းဥပဒေခွဲ (ဂ)၊ ၂၇၊ နည်းဥပဒေခွဲ (ဂ) နှင့် ၂၈၊ နည်းဥပဒေခွဲ (ဂ)တို့အရ ပုံစံ(၆)၊ ပုံစံ(၆-ခ) နှင့် ပုံစံ (၆-ဂ) တို့ဖြင့် ပေးပို့သော ကြိုတင်ဆန္ဒမဲလက်မှတ်များကို ယင်းမြို့နယ်အတွင်းရှိ ၁၀ ဦးအောက်မနည်းသော ဆန္ဒမဲပေးခွင့်ရှိသူ တို့၏ ရှေ့မှောက်တွင်ရေတွက်ရမည်။ ယင်းသို့ရေတွက်ရာတွင် ဥပဒေကြမ်း၏ပြင်ဆင်သည့် ပုဒ်မ တစ်ခုချင်းအလိုက် ထောက်ခံမဲ၊ ကန့်ကွက်မဲနှင့် ပယ်မဲများကို ခွဲခြားရေတွက်၍ ပုံစံ (၉-က) ဖြင့် ပြစုရမည်။

(၃) နည်းဥပဒေ ၂၀၊ နည်းဥပဒေခွဲ (င)အရ ပုံစံ (၅-ခ)ဖြင့် ပေးပို့သော ကြိုတင်ဆန္ဒမဲလက်မှတ်ပါ စာအိတ်များကို ယင်းမြို့နယ်အတွင်းရှိ ၁၀ ဦးအောက်မနည်းသော ဆန္ဒမဲပေးခွင့်ရှိသူတို့၏ ရှေ့မှောက်တွင်ဖွင့်၍ ကြိုတင်ဆန္ဒမဲလက်မှတ်များကို ရေတွက်ရမည်။ ယင်းသို့ ရေတွက်ရာတွင် ဥပဒေကြမ်း၏ ပြင်ဆင်သည့် ပုဒ်မတစ်ခုချင်းအလိုက် ထောက်ခံမဲ၊ ကန့်ကွက်မဲနှင့်ပယ်မဲများကို ခွဲခြားရေတွက်၍ ပုံစံ(၉-ခ)ဖြင့် စာရင်းပြုစုရမည်။

(၄) ပုံစံ (၉)၊ ပုံစံ (၉-က) နှင့် ပုံစံ (၉-ခ) တို့ပါအချက်အလက်များကို စုပေါင်း၍ ပုံစံ (၉-ဂ)တွင် ထည့်သွင်းပြီး အစီရင်ခံစာနှင့်အတူ နေပြည်တော်ကောင်စီနယ်မြေ၊ သက်ဆိုင်ရာ တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲသို့ ပေးပို့ရမည်။ ယင်း၏မိတ္တူကို ကော်မရှင်နှင့် သက်ဆိုင်ရာ ကိုယ်ပိုင်အုပ်ချုပ်ခွင့်ရတိုင်း၊ ကိုယ်ပိုင်အုပ်ချုပ်ခွင့်ရဒေသနှင့် ခရိုင်ကော်မရှင်အဖွဲ့ခွဲများသို့ပေးပို့ရမည်။

(င) (၁) နေပြည်တော်ကောင်စီနယ်မြေ၊ သက်ဆိုင်ရာတိုင်းဒေသကြီး သို့မဟုတ် ပြည်နယ်ကော်မရှင် အဖွဲ့ခွဲသည် နည်းဥပဒေခွဲ (ဃ)၊ နည်းဥပဒေခွဲငယ် (၄) အရ ပုံစံ (၉-ဂ)ဖြင့် ပေးပို့သောစာရင်းများကို မြို့နယ်အလိုက်စုစည်း၍ နေပြည်တော်ကောင်စီနယ်မြေ၊ သက်ဆိုင်ရာ တိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲက အသုံးပြုရမည့်စာရင်းချုပ်ကို ပုံစံ (၁၀)ဖြင့်ပြုစုပြီး ကော်မရှင်သို့ ပေးပို့ရမည်။

(၂) ကော်မရှင်သည် ပုံစံ (၁၀) များကို စုစည်း၍ ပုံစံ (၁၀-က)ဖြင့် စာရင်းချုပ်ပြုစုရမည်။

(၃) ကော်မရှင်က တာဝန်ပေးအပ်သောအဖွဲ့သည် နည်းဥပဒေ ၂၄၊ နည်းဥပဒေခွဲ (ဂ) အရ ပုံစံ (၆-က) ဖြင့် ပေးပို့၍ ရရှိသောကြိုတင်ဆန္ဒမဲလက်မှတ်များကို ဥပဒေကြမ်း၏ ပြင်ဆင်သည့်ပုဒ်မတစ်ခုချင်း အလိုက် ထောက်ခံမဲ၊

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေ (၂၀၀၈ ခုနှစ်) ကို ပြင်ဆင်သည့်ဥပဒေကြမ်းအတည်ပြုရေးပြည်လုံးကျွတ်ဆန္ဒခံယူပွဲ

နည်းဥပဒေများ

ကန့်ကွက်မဲနှင့် ပယ်မဲများခွဲခြားရေတွက်၍ နိုင်ငံခြားရောက် ဆန္ဒမဲပေးခွင့် ရှိသူများ၏ ကြိုတင်ဆန္ဒမဲလက်မှတ် စာရင်းချုပ်ကို ပုံစံ (၁၁) ဖြင့် ပြုစုပြီး ကော်မရှင်သို့ တင်ပြရမည်။

(၄) ကော်မရှင်သည် ပုံစံ(၄-က)၊ ပုံစံ(၁၀-က)နှင့် ပုံစံ (၁၁)တို့ပါ အချက်အလက်များကို စုစည်း၍ ပုံစံ (၁၂)ဖြင့် စာရင်းချုပ်ပြုစုပြီး ဆန္ဒမဲပေးခွင့်ရှိသူဦးရေ၊ ထောက်ခံဆန္ဒမဲပေးသူဦးရေနှင့် ယင်းတို့၏ နှိုင်းယှဉ်ချက်ကို ရာခိုင်နှုန်းဖြင့် ကြေညာရမည်။

(၅) ကော်မရှင်သည် ထိုသို့ဆန္ဒမဲရရှိမှုအခြေအနေကို ကြေညာပြီးနောက် ပြည်ထောင်စုလွှတ်တော်သို့ အစီရင်ခံစာတင်သွင်းရမည်။ ထို့ပြင် ပြည်ထောင်စုအစိုးရအဖွဲ့သို့လည်း တင်ပြရမည်။

အခန်း (၁၃)

အထွေထွေ

၃၀။ ကော်မရှင်သည် ဆန္ဒမဲလက်မှတ်များကို သတ်မှတ်ရာတွင် ပြည်ထောင်စုလွှတ်တော်မှ တာဝန်ရှိသူများနှင့် လိုအပ်ပါက ညှိနှိုင်းဆောင်ရွက်နိုင်သည်။

၃၁။ ကော်မရှင်သည် ပြည်လုံးကျွတ်ဆန္ဒခံယူပွဲကျင်းပရေးလုပ်ငန်းများ ဆောင်ရွက်ရာတွင် လိုအပ်သော လုပ်ငန်းအဖွဲ့များကို သင့်လျော်သော ပုဂ္ဂိုလ်များဖြင့် ဖွဲ့စည်းတာဝန်ပေးအပ်နိုင်ရန် ပြည်ထောင်စုအစိုးရ အဖွဲ့နှင့်ညှိနှိုင်း၍ ဆောင်ရွက်နိုင်သည်။

၃၂။ ကော်မရှင်သည် ပြည်လုံးကျွတ်ဆန္ဒခံယူပွဲကို ပြည်ထောင်စုလွှတ်တော်က သတ်မှတ်သည့် ကာလအတွင်း အပြီးကျင်းပရမည်ဖြစ်သော်လည်း ဥပဒေပုဒ်မ ၂၀၊ ပုဒ်မခွဲ (က) ပါအကြောင်း တစ်စုံတစ်ရာကြောင့် အချို့သောဆန္ဒခံယူပွဲဒေသ၌ ကျင်းပနိုင်ခြင်းမရှိလျှင် ယင်းဆန္ဒခံယူပွဲ ဒေသအတွက် သတ်မှတ်ကာကို တိုးမြှင့်ပေးနိုင်ရန် ပြည်ထောင်စုလွှတ်တော်သို့ တင်ပြနိုင်သည်။

၃၃။ တရားဝင်အပ်နှင်းထားသော လုပ်ပိုင်ခွင့်အရ ဥပဒေနှင့်အညီ မိမိတာဝန်ကိုသဘောရိုးဖြင့် စွမ်းဆောင်နိုင်သမျှ ထမ်းဆောင်သော ကော်မရှင်နှင့် ကော်မရှင်အဖွဲ့ဝင်များ၊ ကော်မရှင်အဖွဲ့ခွဲ အဆင့်ဆင့်နှင့်ယင်းတို့၏ အဖွဲ့ဝင်များ၊ မဲရုံမှူးအပါအဝင် မဲရုံအဖွဲ့ဝင်များ၏ လုပ်ဆောင်ချက်များ အတွက် တရားမကြောင်းအရဖြစ်စေ၊ ပြစ်မှုကြောင်းအရဖြစ်စေ တရားစွဲဆိုခြင်း မခံထိုက်စေရ။

(ပုံ) လှသိန်း

ဥက္ကဋ္ဌ

ပြည်ထောင်စုရွေးကောက်ပွဲကော်မရှင်

----- Attachment -----

[ပူးတွဲဖော်ပြသော စာရင်း ၁] 01 ပုံစံ (၁) ပြည်လုံးကျွတ်ဆန္ဒခံယူပွဲ ဆန္ဒမဲပေးခွင့်ရှိသူများစာရင်း(နည်းဥပဒေ ၃ နှင့် ၄)

နည်းဥပဒေများ

[ပူးတွဲဖော်ပြသော စာရင်း ၂] ၀၂ ပုံစံ (၁-က) နိုင်ငံခြားတွင် ရောက်ရှိနေသော ဆန္ဒမဲပေးခွင့်ရှိသူများနှင့် ယင်းတို့နှင့်အတူ နေထိုင်သော မိသားစုဝင်များ၏ ဆန္ဒမဲပေးခွင့်ရှိသူများစာရင်း (ကြိုတင်မဲအတွက်)[နည်းဥပဒေ ၆ (က) (၂) / ၂၄ (က) (၁)]

[ပူးတွဲဖော်ပြသော စာရင်း ၃] ၀၃ ပုံစံ (၁-ခ) ပြည်လုံးကျွတ်ဆန္ဒခံယူပွဲကျင်းပသည့်နေ့ရက်တွင် ဆန္ဒခံယူပွဲဒေသ၏ ပြည်ပသို့ တာဝန်ဖြင့် ရောက်ရှိနေသော တပ်မတော် ကြည်း၊ ရေ၊ လေ တပ်ဖွဲ့ဝင်များနှင့် ယင်းတို့၏ မိသားစုဝင်များ၊ မှီခိုသူများ၏ ဆန္ဒမဲပေးခွင့်ရှိသူများစာရင်း (ကြိုတင်မဲအတွက်) [နည်းဥပဒေ ၆ (က) (၃) / ၂၃ (က) (၁)]

[ပူးတွဲဖော်ပြသော စာရင်း ၄] ၀၄ ပုံစံ (၁-ဂ) သက်ဆိုင်ရာဆန္ဒခံယူပွဲဒေသ၏ ပြင်ပရောက်ရှိနေသော တက္ကသိုလ်၊ ဒီဂရီကောလိပ်၊ ကောလိပ်၊ သိပ္ပံနှင့် ကျောင်းအသီးသီးတွင် ပညာသင်ကြားနေကြသော ကျောင်းသူ၊ ကျောင်းသားများနှင့် ဂေဟာတွင် နေထိုင်ကြသူများ၏ ဆန္ဒမဲပေးခွင့်ရှိသူများစာရင်း (ကြိုတင်မဲအတွက်)[နည်းဥပဒေ ၆ (က) (၄) / ၂၅ (က) (၁)]

[ပူးတွဲဖော်ပြသော စာရင်း ၅] ၀၅ ပုံစံ (၁-ဃ) သက်ဆိုင်ရာဆန္ဒခံယူပွဲဒေသ၏ ပြင်ပသို့ရောက်ရှိနေသော ဆေးရုံတွင် တက်ရောက်ကုသနေသူများနှင့် ယင်းတို့အား ပြုစုစောင့်ရှောက်နေသော တာဝန်ကျပ်ဝန်ထမ်းများ၏ ဆန္ဒမဲပေးခွင့်ရှိသူများစာရင်း (ကြိုတင်မဲအတွက်) [နည်းဥပဒေ ၆ (က) (၅) / ၂၆ (က) (၁)]

[ပူးတွဲဖော်ပြသော စာရင်း ၆] ၀၆ ပုံစံ (၁-င) အစိုးရဌာန၊ အဖွဲ့အစည်းတစ်ခုခု၏ တာဝန်ပေးချက်အရ မိမိတို့၏ အခြေစိုက်စခန်းမှ ခွဲခွာ၍ အခြားဒေသရှိ လုပ်ငန်းခွင်၌ ရောက်ရှိနေသူများ၏ ဆန္ဒမဲပေးခွင့်ရှိသူများစာရင်း (ကြိုတင်မဲအတွက်) [နည်းဥပဒေ ၆ (က) (၆) / ၂၇ (က) (၁)]

[ပူးတွဲဖော်ပြသော စာရင်း ၇] ၀၇ ပုံစံ (၁-စ) သက်ဆိုင်ရာ ဆန္ဒခံယူပွဲဒေသ၏ ပြင်ပသို့ရောက်ရှိနေသော ရဲစခန်းနှင့် အကျဉ်းထောင်များရှိ အချုပ်သားများ၏ ဆန္ဒမဲပေးခွင့်ရှိသူများစာရင်း (ကြိုတင်မဲအတွက်) [နည်းဥပဒေ ၆ (က) (၇) / ၂၈ (က) (၁)]

[ပူးတွဲဖော်ပြသော စာရင်း ၈] ၀၈ ပုံစံ (၁-ဆ) မဲစာရင်းတွင် အမည်ထည့်သွင်းပေးရန် တောင်းဆိုလွှာ [နည်းဥပဒေ ၈ (က)]

[ပူးတွဲဖော်ပြသော စာရင်း ၉] ၀၉ ပုံစံ (၁-ဇ) မဲစာရင်းနှင့်စပ်လျဉ်းသော ကန့်ကွက်လွှာ [နည်းဥပဒေ ၁၀ (က)]

[ပူးတွဲဖော်ပြသော စာရင်း ၁၀] ၁၀ ပုံစံ (၂) ပြည်လုံးကျွတ်ဆန္ဒခံယူပွဲဒေသအလိုက် ဆန္ဒမဲပေးခွင့်ရှိသူများစာရင်းတင်ပြခြင်း [နည်းဥပဒေ၆(က)(၁)]

[ပူးတွဲဖော်ပြသော စာရင်း ၁၁] ၁၁ ပုံစံ (၂-က) ပြည်လုံးကျွတ်ဆန္ဒခံယူပွဲဒေသအလိုက် ဆန္ဒမဲပေးခွင့်ရှိသူများစာရင်းတင်ပြခြင်း [နည်းဥပဒေ ၆(က)(၂)]

[ပူးတွဲဖော်ပြသော စာရင်း ၁၂] ၁၂ ပုံစံ (၂-ခ) ပြည်လုံးကျွတ်ဆန္ဒခံယူပွဲတွင် တပ်တွင်းရှိ ဆန္ဒမဲပေးခွင့်ရှိသူများစာရင်း တင်ပြခြင်း [နည်းဥပဒေ ၆(က)(၃)]

[ပူးတွဲဖော်ပြသော စာရင်း ၁၃] ၁၃ ပုံစံ (၂-ဂ) ပြည်လုံးကျွတ်ဆန္ဒခံယူပွဲတွင် ကျောင်း၊ သင်တန်း၊ ဂေဟာအတွင်းရှိ ဆန္ဒမဲပေးခွင့်ရှိသူများစာရင်းတင်ပြခြင်း [နည်းဥပဒေ ၆(က)(၄)]

[ပူးတွဲဖော်ပြသော စာရင်း ၁၄] ၁၄ ပုံစံ (၂-ဃ) ပြည်လုံးကျွတ်ဆန္ဒခံယူပွဲတွင် ဆေးရုံ၌ ဆေးကုသမှုခံယူနေသော ဆန္ဒမဲပေးခွင့်ရှိသူများစာရင်းတင်ပြခြင်း [နည်းဥပဒေ ၆(က)(၅)]

[ပူးတွဲဖော်ပြသော စာရင်း ၁၅] ၁၅ ပုံစံ (၂-င) ပြည်လုံးကျွတ်ဆန္ဒခံယူပွဲတွင် လုပ်ငန်းခွင်၌ ဆန္ဒမဲပေးခွင့်ရှိသူများစာရင်းတင်ပြခြင်း [နည်းဥပဒေ ၆(က)(၆)]

[ပူးတွဲဖော်ပြသော စာရင်း 16] 16 ပုံစံ (၂-စ) ပြည်လုံးကျွတ်ဆန္ဒခံယူပွဲတွင် ရဲစခန်းနှင့် အကျဉ်းထောင်ရှိ ဆန္ဒမဲပေးခွင့်ရှိသူများစာရင်းတင်ပြခြင်း [နည်းဥပဒေ ၆(က)(၇)]

[ပူးတွဲဖော်ပြသော စာရင်း 17] 17 ပုံစံ (၃) ပြည်လုံးကျွတ်ဆန္ဒခံယူပွဲကျင်းပမည့် မြို့နယ်အလိုက် ဆန္ဒမဲပေးခွင့်ရှိသူများ မြို့နယ်စာရင်းချုပ်တင်ပြခြင်း [နည်းဥပဒေ ၆(က)(၃)]

[ပူးတွဲဖော်ပြသော စာရင်း 18] 18 ပုံစံ (၄) ပြည်လုံးကျွတ်ဆန္ဒခံယူပွဲတွင် နေပြည်တော်ကောင်စီနယ်မြေ/ တိုင်းဒေသကြီး/ ပြည်နယ်အလိုက် ဆန္ဒမဲပေးခွင့်ရှိသူများစာရင်းချုပ်တင်ပြခြင်း [နည်းဥပဒေ ၆(ခ)]

[ပူးတွဲဖော်ပြသော စာရင်း 19] 19 ပုံစံ (၄-က) ပြည်လုံးကျွတ်ဆန္ဒခံယူပွဲတွင် နေပြည်တော်ကောင်စီနယ်မြေ/ တိုင်းဒေသကြီး/ ပြည်နယ်အလိုက် ဆန္ဒမဲပေးခွင့်ရှိသူများစာရင်းချုပ် [နည်းဥပဒေ ၆(ဂ)]

[ပူးတွဲဖော်ပြသော စာရင်း 20] 20 ပုံစံ (၅) မြို့နယ်ကော်မရှင်အဖွဲ့ခွဲက ရပ်ကွက်/ ကျေးရွာအုပ်စု ကော်မရှင်အဖွဲ့ခွဲများကို ဆန္ဒမဲလက်မှတ်နှင့် စာအိတ်ထုတ်ပေးသည့်စာရင်း [နည်းဥပဒေ ၁၃ (က)]

[ပူးတွဲဖော်ပြသော စာရင်း 21] 21 ပုံစံ (၅-က) ရပ်ကွက်/ ကျေးရွာအုပ်စု ကော်မရှင်အဖွဲ့ခွဲများက မဲရုံမှူးသို့ ဆန္ဒမဲလက်မှတ်နှင့် စာအိတ်ထုတ်ပေးသည့်စာရင်း [နည်းဥပဒေ ၁၃ (ခ)]

[ပူးတွဲဖော်ပြသော စာရင်း 22] 22 ပုံစံ (၅-ခ) ကြိုတင်ဆန္ဒမဲလက်မှတ်များထုတ်ယူခြင်း၊ ထုတ်ပေးခြင်းတို့အတွက် ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲများက အသုံးပြုရမည့်စာရင်း [နည်းဥပဒေ ၂၀(င) (၁)]

[ပူးတွဲဖော်ပြသော စာရင်း 23] 23 ပုံစံ (၅-ဂ) ဆန္ဒခံယူပွဲဒေသအတွင်း ကြိုတင်ဆန္ဒမဲပေးသူများစာရင်း [နည်းဥပဒေ ၂၀ (င) (၂)(၃)]

[ပူးတွဲဖော်ပြသော စာရင်း 24] 24 ပုံစံ (၅-ဃ) ဆန္ဒမဲပေးခြင်းမစတင်မီ ဆန္ဒမဲလက်မှတ်များ ရေတွက်စစ်ဆေးခြင်းမှတ်တမ်း [နည်းဥပဒေ ၁၃(ဂ)]

[ပူးတွဲဖော်ပြသော စာရင်း 25] 25 ပုံစံ (၆) ပြည်ပသို့ တာဝန်ဖြင့်ရောက်ရှိနေသော တပ်မတော်သားများနှင့် သက်ဆိုင်သည့် ကြိုတင်ဆန္ဒမဲလက်မှတ်စာရင်း [နည်းဥပဒေ ၂၃(ဂ)]

[ပူးတွဲဖော်ပြသော စာရင်း 26] 26 ပုံစံ (၆-က) နိုင်ငံခြားရှိ ဆန္ဒမဲပေးခွင့်ရှိသူများနှင့် သက်ဆိုင်သောအဖွဲ့က အသုံးပြုရမည့်စာရင်း [နည်းဥပဒေ ၄၃(ဂ)]

[ပူးတွဲဖော်ပြသော စာရင်း 27] 27 ပုံစံ (၆-ခ) သက်ဆိုင်ရာဆန္ဒခံယူပွဲဒေသ၏ ပြင်ပရောက်ရှိနေသော တက္ကသိုလ်၊ ဒီဂရီကောလိပ်၊ ကောလိပ်၊ သိပ္ပံနှင့် ကျောင်း၊ ဂေဟာ၊ ဆေးရုံ၊ ရဲစခန်း၊ အကျဉ်းထောင် စသည်တို့နှင့် သက်ဆိုင်သော အဖွဲ့များက အသုံးပြုရမည့်စာရင်း [နည်းဥပဒေ ၂၅(ဂ) / ၂၆ (ဂ) / ၂၈ (ဂ)]

[ပူးတွဲဖော်ပြသော စာရင်း 28] 28 ပုံစံ (၆-ဂ) အစိုးရဌာန၊ အဖွဲ့အစည်းတစ်ခုခု၏ တာဝန်ပေးချက်အရ မိမိ၏ အခြေစိုက်စခန်းမှ ခွဲခွာ၍ အခြားဒေသရှိ လုပ်ငန်းခွင်၌ ရောက်ရှိနေသူများနှင့် သက်ဆိုင်သော အဖွဲ့များက အသုံးပြုရမည့်စာရင်း [နည်းဥပဒေ ၂၇ (ဂ)]

[ပူးတွဲဖော်ပြသော စာရင်း 29] 29 ပုံစံ (၇) မဲရုံတွင် ဆန္ဒမဲရေတွက်ရာ၌ အသုံးပြုရမည့်စာရင်း [နည်းဥပဒေ ၂၉(ခ)]

[ပူးတွဲဖော်ပြသော စာရင်း 30] 30 ပုံစံ (၈) ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲက ပြုစုရမည့်စာရင်း [နည်းဥပဒေ ၂၉(ဂ)]

- [ပူးတွဲဖော်ပြသော စာရင်း 31] 31 ပုံစံ (၉) ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲများက ပုံစံ(၈)ဖြင့် ပေးပို့သော ဆန္ဒမဲစာရင်းများကို စုစည်း၍ မြို့နယ်ကော်မရှင်အဖွဲ့ခွဲက အသုံးပြုရမည့်စာရင်း [နည်းဥပဒေ ၂၉(ဃ)(၁)]
- [ပူးတွဲဖော်ပြသော စာရင်း 32] 32 ပုံစံ (၉-က) ဆန္ဒခံယူပွဲဒေသရှိသူများ၏ ကြိုတင်ဆန္ဒမဲလက်မှတ်များ ရေတွက်ရာ၌ မြို့နယ်ကော်မရှင်အဖွဲ့ခွဲက အသုံးပြုရမည့်စာရင်း [နည်းဥပဒေ ၂၉(ဃ)(၂)]
- [ပူးတွဲဖော်ပြသော စာရင်း 33] 33 ပုံစံ (၉-ခ) ဆန္ဒခံယူပွဲဒေသရှိသူများ၏ ကြိုတင်ဆန္ဒမဲလက်မှတ်များ ရေတွက်ရာ၌ မြို့နယ်ကော်မရှင်အဖွဲ့ခွဲက အသုံးပြုရမည့်စာရင်း [နည်းဥပဒေ ၂၉(ဃ)(၃)]
- [ပူးတွဲဖော်ပြသော စာရင်း 34] 34 ပုံစံ (၉-ဂ) ပုံစံ (၉)၊ ပုံစံ (၉-က) နှင့် (၉-ခ)တို့ပါ အချက်များကို စုပေါင်းရာတွင် မြို့နယ်ကော်မရှင်အဖွဲ့ခွဲက အသုံးပြုရမည့်စာရင်းချုပ် [နည်းဥပဒေ ၂၉(ဃ)(၄)]
- [ပူးတွဲဖော်ပြသော စာရင်း 35] 35 ပုံစံ (၁၀) မြို့နယ်ကော်မရှင်အဖွဲ့ခွဲများက ပေးပို့သော ဆန္ဒမဲစာရင်းများစုစည်းရာတွင် နေပြည်တော်ကောင်စီနယ်မြေ/ တိုင်းဒေသကြီး/ ပြည်နယ်ကော်မရှင်အဖွဲ့ခွဲက အသုံးပြုရမည့်စာရင်းချုပ် [နည်းဥပဒေ ၂၉(င)(၁)]
- [ပူးတွဲဖော်ပြသော စာရင်း 36] 36 ပုံစံ (၁၀-က) နေပြည်တော်ကောင်စီနယ်မြေ/ တိုင်းဒေသကြီး/ ပြည်နယ်ကော်မရှင်အဖွဲ့ခွဲက ပေးပို့သော ဆန္ဒမဲစာရင်းများ စုစည်းရာတွင်ကော်မရှင်က အသုံးပြုရမည့်စာရင်းချုပ် [နည်းဥပဒေ ၂၉(င)(၂)]
- [ပူးတွဲဖော်ပြသော စာရင်း 37] 37 ပုံစံ (၁၁) နိုင်ငံခြားရှိ ဆန္ဒမဲပေးခွင့်ရှိသူများနှင့် သက်ဆိုင်သော သံရုံး/ ကောင်စီဝန်ရုံးများထံမှ ပုံစံ (၆-က)အရ ရရှိသော ကြိုတင်ဆန္ဒမဲလက်မှတ်များရေတွက်ရာတွင် ကော်မရှင်က အသုံးပြုရမည့်စာရင်းချုပ် [နည်းဥပဒေ ၂၉(င)(၃)]
- [ပူးတွဲဖော်ပြသော စာရင်း 38] 38 ပုံစံ (၁၂) ပုံစံ(၄-က)၊ ပုံစံ (၁၀-က)နှင့် ပုံစံ (၁၁)တို့ပါ အချက်အလက်များကို စုပေါင်းရာတွင် ကော်မရှင်က အသုံးပြုရမည့်စာရင်းချုပ် [နည်းဥပဒေ ၂၉(င)(၄)]